

سہ ماہی کتابی سلسلہ
قدیوں سلیمان

جنوری تا مارچ ۲۰۱۷ء




خانقاہِ معلیٰ حضرت مولانا محمد علیؒ مآکھڈی، مآکھڈ شریف (اتاک)

نظامیہ دارالانشاعت خانقاہِ معلیٰ حضرت مولانا محمد علیؒ مآکھڈی، مآکھڈ شریف (اتاک)

کتب خانہ

مولانا محمد علی مکی مدظلہ العالی

دے پنجابی خطی نسخے



جوڑن بار

ڈاکٹر ارشد محمود ناشار

ڈاکٹر ارشد محمود ناشار کی کتاب

”کتب خانہ مولانا محمد علی مکی مدظلہ العالی دے پنجابی خطی نسخے“ کا سرورق

زیر سرپرستی

حضرت مولانا فتح الدین چشتی صاحب

بیادگار

حضرت مولانا محمد علی ماکھڑی صاحب
ماکھڑ شریف

بانیان نظر

مہاراجپوت
حضرت خواجہ شاہ محمد سلیمان
توسوئی

سرمایہ کتابی سلسلہ
قندیل سلیمان
ماکھڑ شریف (انگلہ)

13

جوزیہ تاریخ 2014ء

مجلس مشاورت

ڈاکٹر عبدالعزیز مسافر۔ علامہ اقبال اوپن یونیورسٹی، اسلام آباد

سید شاکر القادری چشتی سی۔ مدیر اعلیٰ تفریح و نعت، انگلہ

ڈاکٹر ارشد محمود ناشاد۔ علامہ اقبال اوپن یونیورسٹی، اسلام آباد

پروفیسر محمد نصر اللہ معینی۔ مہمان انٹرنیشنل یونیورسٹی، لاہور

ڈاکٹر طاہر مسعود قاضی۔ انجیر یونیورسٹی، آزاد کشمیر

محمد عثمان علی۔ ایم ایل، گارہ، اجنبیل یونیورسٹی، ترکی

ڈاکٹر شہرہ حسرتہ (ایڈووکیٹ) راولپنڈی

مہربان بیگم (ایڈووکیٹ)

آصفیہ (ایڈووکیٹ) (انگلہ)

گپکریگ (ایڈووکیٹ) (احمد نگر)

مدیر

محمد ساجد نظامی


مدیر منتظم

ڈاکٹر محمد امین الدین

مدیر معاون

ڈاکٹر محسن علی عباسی

ہر ماہ 700 روپے فی شمارہ 175 روپے



پرنٹرز/پبلشرز: نظامیہ دارالاشاعت خانقاہِ معلیٰ حضرت مولانا محمد علی مکہ ڈی، مکہ شریف، (انک)

0334-8506343

ای میل: sajidnizami92@yahoo.com

فہرست مندرجات

۵

مدیر

اداریہ

☆

گوشہ عقیدت:

۷	قتیل شفاؑ	☆ دُعا
۸	نذر صابریؑ	☆ نعت بخسور سرور کائنات ﷺ
۱۰	حافظ محمد بخش سیالوی	☆ منقبت حضرت ابو بکر صدیقؓ
۱۱	دارغ دہلوی	☆ منقبت حضرت خواجہ معین الدین چشتی اجمیریؒ
۱۲	ڈاکٹر ارشد محمود ناشار	☆ سرمایہ الہام

خیابان مضامین:

۱۳	علامہ قاری سعید احمد	☆ خلفاء راشدین کے باہمی تعلقات اور محبتیں
۱۸	مفتی آفتاب احمد رضوی	☆ دین اسلام - امن و آشتی کا پیغام
۲۶	ڈاکٹر عبدالعزیز ساحر	☆ نقدِ ملفوظات پر ایک نظر
۳۵	علامہ حافظ محمد اسلم	☆ تذکرہ اساتذہ کرام درس گاہ حضرت مولانا محمد علی مکتھدی
۶۰	پروفیسر محمد انور بابر	☆ انوار الکریمین
		☆ حضرت مولانا میاں محمد موسیٰ فتح پوریؒ
۷۷	راجہ نور محمد نقوی	[خلیفہ حضرت مولانا محمد علی مکتھدیؒ]
۹۰	علامہ ڈاکٹر محمد اقبال	☆ پیغام اقبال

حدیقہ شریعت:

☆ توحید خالص

☆ وَمَا الْحَيَاةُ الدُّنْيَا إِلَّا مَتَاعُ الْغُرُورِ

۹۱

حضرت خواجہ غلام زین الدین

۹۷

علامہ بدیع الزمان نوری



وَسَلِّمْ
عَلَيْهِ
صَلَّى اللهُ

اداریہ

بددعا راہگزاروں کی نہ لگ جائے مجھے

اک شجر کاٹنے والا مرا ہمسایہ ہے

بچھلے ہفتے سے نیا منتقل سجا ہے۔ ہر طرف لاشے ہی لاشے ہیں۔ خون کی ہولی کھیلی جا رہی ہے اور ہم بچو خواب ہیں۔ لگتا ہے دہشت گردی فیز ۲ کا آغاز ہو چلا۔ یہ خود کش دھماکے کتنوں کی جانیں نکل گئے۔ کتنوں کے اپنے بیل بھر میں رخصت ہوئے۔ جو زخمی حالت میں زندہ بچ بھی گئے تو ان کی زندگی ایک عذاب مسلسل کی تصویر بن کر رہ گئی۔ ڈکھ کی یہ گھڑیاں کئی بار ۱۹۹۹ء سے اب تک ہم پر گزر گئیں۔ کوئی پُرسانہ حال نہ ہوا۔ سوائے چند طفل تیلیوں کے اور حکمران طبقے کے رسمی سیاسی بیانیوں کے ہمارے پاس کچھ نہیں۔

میں کس کے ہاتھ پہ اپنا لہو تلاش کروں

اور بقول غالب

مجھے کیا بُرا تھا مرنا، اگر ایک بار ہوتا

وطن عزیز میں ہونے والے ہر خود کش دھماکے کے بعد میرے گھر میں صف ماتم بچھ جاتی ہے۔ میں یتیم ہو جاتا ہوں۔ میری لاوارث لاش سڑکوں کے پتھوں بچھ گھسیٹی جاتی ہے۔ لاوارث مریض کے طور پر ہسپتال کے بیڈ میرے جسم سے تالاں ہو جاتے ہیں؛ اور پھر کسی کچے گھر وندے کی رگرتی دیوار کے سائے میں، اپنی دردوں بھری ٹیسوں اور جسم کے ناسوروں کو پالتا رہتا ہوں۔ اس انتظار میں سسکیاں اور آہیں بھرتا ہوں کہ کبھی تو میرا خدا میری بھی پکارے گا؛ مجھے اس درد سے چھٹکارا ملے گا اور میں اپنی لاش کو مٹی کے سپرد کر سکوں گا۔ یہ ایسے حالات جناب لورا القادری کی زبانی استغاثہ رحمت عالمیوں کی بارگاہ میں پیش کرتے ہیں۔

سرتھکائے در رحمت پہ غلام آئے ہیں!

استغاثہ ترے دربار میں یہ لائے ہیں

حال زار اُسٹ بے کس کا خدا رائے

کرم خاص سے افسانہ ہمارا رائے

رائے حال دل ناشاد ذرا بندہ نواز

استغاثہ یہ ہمارا ہے شہنشاہ حجاز

حلقے ہر روز ہیں مسلم پہ ستکاروں کے
 سینے کیوں سے ہیں لبریز جہا کاروں کے
 اہل باطل کو عداوت ہے مسلمانوں سے
 کیسے انساں ہیں کہ بے زار ہیں انسانوں سے
 استغاثہ ہے یہی آپ سے اُمت کا حضور!
 غنوا فرمائیے مسلم کا ہر اک جرم و قصور
 فتنہ و جور زمانہ سے مٹا دو سرکار!
 شیعہ مہر و وفا سب کو سکھا دو سرکار!
 قوم اغیار کو احساںِ محبت دے دو!
 اپنے عشاق کو آفاق میں عزت دے دو!



”قدیل سلیمان“ کا تیرھواں شمارہ حاضر خدمت ہے۔ اس شمارہ میں حضرت مولانا غلام محی الدین احمد مکھڑی کے احوال و آثار پر علامہ محمد اسلم صاحب کی تحریر شامل ہے۔ علاوہ ازیں ڈاکٹر عبدالعزیز ساحر صاحب کے مقالہ ”نقدِ ملفوظات پر ایک نظر“ میں ملفوظاتی ادب کے تحقیقی و تنقیدی رویوں کا تجزیاتی مطالعہ پیش کیا گیا ہے۔ ڈاکٹر صاحب کا یہ مقالہ ملفوظاتی ادب میں ایک گراں قدر اضافہ ہے۔ قدیل سلیمان کے لیے مستقل لکھنے والوں میں مفتی آفتاب احمد رضوی، علامہ سعید احمد، پروفیسر انور بابر، حافظ محمد بخش سیالوی، ڈاکٹر ارشد محمود ناشار، ڈاکٹر عبدالعزیز ساحر اور علامہ محمد اسلم صاحب کے قلمی تعاون کے لیے ممنون ہیں۔



”قدیل سلیمان“ کی پندرہویں اشاعت ”جولائی تا ستمبر ۲۰۱۷ء“ میں خصوصی طور پر ”حضرت مولانا غلام محی الدین احمد“ کے احوال و آثار، ملفوظات، مکاتیب، اشاعت و اسلام کے لیے آپ کی تبلیغی کاوشوں پر مشتمل مضامین شامل کیے جائیں گے۔ اہل قلم اس سلسلہ میں اپنی تحریریں ماہ اپریل کی ۳۰ تاریخ تک ارسال فرمادیں۔

دُعا

قتیل شفائی

دینے والے میرے دیس کی دھرتی کو خوش حالی دے
باغوں کو پھل پھول عطا کر، کھیتوں کو ہریالی دے

مولا مجھ کو ڈال دے اپنے درویشوں کے رستے پر
اُس کا بھی میں بُرا نہ مانگوں جوڑت مجھ کو گالی دے

صدیوں سے جھلسایا ہے جس کو پیلی گرم ددپہروں نے
اس دہقان کے چہرے کو اب شگرف جیسی لالی دے

ساری دنیا تیرے ذمے، دنیا کی ہر چیز تری
مجھ کو تو بس ایک مرے کردار کی تو رکھوالی دے

آخر بڑا نہ بن بیٹھے وہ چھوٹے چھوٹے لوگوں میں
جس کو رتبہ دیا ہے تو نے ظرف بھی اس کو عالی دے

یوں تو لکھتا ہی رہتا ہے نظمیں غزلیں گیت قتیل
اُسے کوئی تخلیق ہمیشہ زندہ رہنے والی دے

☆☆☆☆☆

جب تک کہ جان جان میں اور دم میں دم رہے
ہے آرزو کہ دل تری چوکھٹ پہ خُم رہے

عظمت کو ان کی عرش نے ٹھک ٹھک کیا سلام
جو لوگ تیرے ساتھ رہیں ستم رہے

گر فکر ہو تو تیری اطاعت کی فکر ہو
گر غم رہے تو تیری محبت کا غم رہے

سیرت میں تیری کوئی کہیں بیچ و خُم نہ تھا
کچھ خُم رہے تو گیسوئے مشکیں میں خُم رہے

سوچا تھا میرے جرم و خطا حد سے بڑھ گئے
دیکھا جو حشر میں تری رحمت سے کم رہے

اتنی ہی تیرے لطف سے محرومیاں رہیں
جتنے کہ وصف گیر میں مصروف ہم رہے

بے من بہارِ حسنِ تو گردد نہ بچ کم
بے تو نشاطِ را بہ سوئی ماست کم رہے

کچھ کی طرف قدم قدم اپنا قلم گیا
مضمون کچھ رواں دواں سوئے قلم رہے

جو لوگ تیرے طرہٴ مشکین پہ ہیں فدا
لوحِ حیات پر وہی مشکین رقم رہے

☆☆☆☆☆

”قدیلِ سلیمان“ کی پندرہویں اشاعت ”جولائی تا ستمبر
۲۰۱۷ء“ میں خصوصی طور پر ”حضرت مولانا غلام محی الدین احمدؒ“ کے
احوال و آثار، ملفوظات، مکاتیب، اشاعتِ اسلام کے لیے آپ کی تبلیغی
کاوشوں پر مشتمل مضامین شامل کیے جائیں گے۔ اہل قلم اس سلسلہ میں
اپنی تحریریں ماؤ اپریل کی ۳۰ تاریخ تک ارسال فرمادیں۔

منقبت حضرت ابو بکر صدیقؓ

حافظ محمد بخش سیالوی

کرے کیسے کوئی رُتبا بیاں صدیق اکبرؓ کا
 کہ خود خالق بھی ہے رطب اللساں صدیق اکبرؓ کا
 رسول اللہ ﷺ کے لطف و کرم کی انتہا دیکھو
 بنا کیسا ہے گھر جنت نشاں صدیق اکبرؓ کا
 نبی کی جاں نثاری میں رہے کچھ پیش پیش ایسے
 کہ ہے ممنون احساں ہر زماں صدیق اکبرؓ کا
 اشارا سُن کے ہجرت کا مہینوں جاگتے رہنا
 خرد مندو جنوں دیکھو جواں صدیق اکبرؓ کا
 وہ پونجی اپنے گھر کی سب سپرد مصطفیٰ ﷺ کر دی
 بنا کردار ہر عظمت نشاں صدیق اکبرؓ کا
 شب ہجرت عدو کے پوچھنے پر فی البدیہہ کہنا
 یہ ہے راہبر امیر کارواں صدیق اکبرؓ کا
 علو مرتبت دیکھو نبی ﷺ کے ماننے والو
 کہ محبوب خدا ہے راز داں صدیق اکبرؓ کا
 سُو! صدیقؓ نے معراج کی تصدیق ایسے کی
 کہ رُتبا مل گیا ہے جاوداں صدیق اکبرؓ کا
 تمنا ہے پھلا مھولا رہے حافظ زمانے میں
 تر و تازہ مہکتا گُلستاں صدیق اکبرؓ کا

☆☆☆

منقبت حضرت خواجہ معین الدین چشتی اجمیریؒ

داغ دہلوی

یا خواجہ معین الدین چشتی سلطان الہند غریب نواز
یا واقفِ رازِ خفی و جلی سلطان الہند غریب نواز

لائی ہے مجھے امیدِ کرم، اس خاک کی اور اس در کی قسم
آیا ہوں بچے حاجت طلبی سلطان الہند غریب نواز

اے حاجی شریفؒ کے نورِ نظر، خواجہ عثمانؒ کے لختِ جگر
سجادہ نشینِ نبی و علی سلطان الہند غریب نواز

منہ عیش و طرب نے پھیر لیا، دن رات کے غم نے گھیر لیا
ہوں دُور میرے سب رنجِ دلی سلطان الہند غریب نواز

یہ داغ کہاں تک رنجِ سہے، تم سے نہ کہے تو کس سے کہے
تم آلِ نبی اولادِ علی، سلطان الہند غریب نواز

☆☆☆☆☆

سرمایۃ الہام

کلام: بابا فرید الدین شکر گنج رحمۃ اللہ علیہ

منظوم اُردو ترجمہ: ڈاکٹر ارشد محمود ناشار

(۱)

فریدا خاک نہ بندے ، خاکو جیڈ نہ کو ء
چیوندیاں پیراں تلے ، مویاں اُپر ہو ء

☆

فرید نہ خاک کو بُرا کہو تُم ، خاک کا درجہ اعلا
جیتے بوجھ سہارے تیرا ، موت کے بعد ہے پردا

(۲)

فریدا جاں لب تاں نینہہ کیا ، لب تاں گُوڑا نینہہ
پکچر جھٹ لنگھائیے ، چھپر ٹُٹے مینہہ

☆

فرید ہوس ہے جس میں ذرا بھی ، جھوٹا ہے وہ پیار
ٹوٹا چھپر روک کے رکھے کب تک؟ مینہہ کی دھار

(۳)

فریدا ڈکھاں سیتی دینہہ گیا ، سولاں سیتی رات
کھرا پکارے پاتنی ، بیڑا کتر وات

☆

فرید ڈکھوں میں ہردن گزرا اور غم میں ہر رات
کھیوں ہار پُکار رہا ہے ، ناؤ بھنور کے ہات
(۴)

فریدا گور نہانی سڈ کرے ، نگھر یا گھر آؤ
سَر پَر میں تھے آونا ، مرنوں نہ ڈریاؤ
☆

فرید پُکارے قبر ہمیشہ ، ” آ جا اپنے گھر
آخر تو نے مرجانا ہے ، مرنے سے مت ڈر“
(۵)

کندھی اُتے زکھڑا ، کچرک بنھے دھیر
فریدا کچے بھانڈے رکھیے ، کچر تائیں نہر
☆

فرید رہے سلامت کب تک ، پیڑ کنارِ دریا
کب تک پانی کو روکے گا ، نازک کچا بھانڈا

☆☆☆

ازہرچہ بود اول توئی، ختم نبوت ہم توئی
اول توئی، آخر توئی، یا مصطفیٰ ﷺ یا مصطفیٰ ﷺ

[حضرت مولانا محمد علی مکتوی]

علامہ قاری سعید احمد

حضرت عمر فاروقؓ نبوی نسبت اور قرابت کا بے حد لحاظ فرماتے۔ اسی لیے حضرت مولا علی کرم وجہ الکریم اور آپ کی اولاد کا احترام کرتے۔ جب مال آتا تو اسی نسبت نبوی کے پیش نظر ”اَلَا قَرَبٌ فَا لَا قَرَبٌ“ کی ترتیب سے تقسیم فرماتے۔

جب کثرت فتوحات کے باعث مالی وسعت ہوتی تو آپ نے اس کی تقسیم کے لیے باقاعدہ ایک محکمہ (دیوان) مقرر فرما کر صحابہ کرامؓ کی درجہ بندی فرمائی اور ان کے وظائف مقرر کرنے کا ارادہ ظاہر کیا۔ حضرت علیؓ اور حضرت عبدالرحمن بن عوفؓ نے مشورہ دیا کہ اس میں سرفہرست آپ اپنا نام رکھیں؛ مگر حضرت عمرؓ نے اس رائے کو تسلیم نہ کیا اور فرمایا میں رسول ﷺ سے قربت کے اعتبار سے ترتیب رکھوں گا۔ چنانچہ سب سے پہلے رسول ﷺ کے چچا جان حضرت عباسؓ کا نام پھر اہل بدر اور ان کے بعد دیگر غزوات کے شرکا قرابت نبوی ہی کا اعتبار کرتے ہوئے آپ نے امام حسن و امام حسین علیہ السلام کے وظائف اہل بدر کے برابر رکھے۔ حالانکہ دونوں شہزادے جنگ بدر میں شریک نہ تھے۔ کیونکہ آپ ابھی پیدا ہی نہیں ہوئے تھے۔ (البدایۃ والنہایہ، جلد ۸۔ ریاض النضرہ۔ ص ۲۹۴)

یہ بات تحقیقی طور پر ثابت شدہ ہے کہ حضرت عمر حضرت امام حسن و حضرت امام حسین رضوان اللہ تعالیٰ علیہم اجمعین کی بہت تکریم فرماتے۔ انھیں اٹھاتے اور ان کی خدمت میں عطیات پیش کرتے جیسا کہ ان کے والد گرامی حضرت کوحناف سے نوازتے۔ (البدایۃ والنہایہ، جلد ۸: ص ۲۰۷)

☆ مدرس جامعہ منت الاسلام، ترگ شریف، تحصیل عیسیٰ خیل، ضلع میانوالی

ایک بار آپ نے صحابہ کرام کے صاحبزادوں میں یعنی پوشا کیں تقسیم کیں اور فرمایا یہ حضرات حسن و حسین کے لیے موزوں نہیں۔ چنانچہ آپ نے یمن میں اپنے نائب کو خط لکھا کہ فوری طور پر حسین کریمین کے شایان شان دو پوشا کیں بھجوائی جائیں۔ (ریاض النضرہ؛ ص ۲۹۳)

۵۔ حضرت عبید بن حنینؓ سے روایت ہے کہ حضرت امام حسنؓ اور حضرت امام حسینؓ نے سیدنا فاروق اعظمؓ کے پاس آئے اور حضرت عبداللہ بن عمرؓ نے اجازت چاہی ان کو اجازت نہ ملی۔ حضرت سیدنا امام حسنؓ یا امام حسینؓ نے سوچا کہ جب انھوں نے اپنے صاحبزادے کو اجازت نہ دی تو ہمیں اجازت کیسی مل سکتی ہے۔ وہ بھی واپس تشریف لے گئے۔ حضرت سیدنا فاروق اعظمؓ کو پتہ چلا تو آپ نے پیغام بھیجا: اپنے پاس بلوایا اور فرمایا اے میرے بھتیجے! تم کیوں واپس تشریف لے گئے۔ فرمایا: میں نے خیال کیا کہ جب عبداللہ بن عمرؓ کو اجازت نہ ملی تو مجھے کیسے اجازت مل سکتی ہے۔ سیدنا فاروق اعظمؓ نے فرمایا! اے میرے بھتیجے میرے سر پر آپ ہی نے توبال اُگائے ہیں۔ (ریاض النضرہ؛ جلد ۲؛ ص ۲۹۴)

مطلب یہ ہے کہ ہمارے پاس جو کچھ بھی ہے یہ سب اللہ تعالیٰ کا اور پھر آپ ہی کے گھرانے کا فیض و کرم ہے۔

حضرت علیؓ، حضرت عمرؓ کے لیے ہمیشہ رطب اللسان رہے اور آپ کے فضائل پر مشتمل بہت سی احادیث روایت فرمائیں۔ آپ نے حضرت عمرؓ کی افضلیت کا ہمیشہ اعلان و اقرار فرمایا علامہ طبریؒ نے حضرت علیؓ سے یہ روایت نقل کی ہے۔ ”مجھے اگر کسی کے بارے میں پتہ چلے کہ وہ مجھے حضرت عمرؓ سے افضل سمجھتا ہے تو میں اسے اس بہتان پر مفتری کی حد لگاؤں گا۔ (ریاض النضرہ؛ جلد ۲؛ ص ۳۴۲)

ابوالفر سے مروی ہے۔ حضرت علیؓ ایک چادر اکثر پہنتے تھے۔ آپ کو عرض کیا گیا کہ آپ ہمیشہ یہی چادر اوڑھتے ہیں؛ کوئی خاص وجہ ہے فرمایا: کسا نیہ خلیلی وصیفی عمر بن خطاب... یہ میرے خلیل اور مخلص دوست عمر بن خطاب نے پہنائی ہے۔ (ریاض النضرہ۔ جلد ۱؛

ابو اسحاق اپنی سند سے روایت کرتے ہیں کہ ایک مرتبہ حضرت علیؑ بہت زیادہ رُور ہے تھے۔ رُورنے کا سبب پوچھا گیا تو آپ نے فرمایا: یہ چادر حضرت عمرؓ کا عطیہ ہے اس کو دیکھ کر اُن کی یاد میں آنسو بہا رہا ہوں۔

اجتار عمر رضی اللہ عنہ۔

حضرت علیؑ کا حضرت عمرؓ سے قلبی لگاؤ کا اندازہ اس امر سے بھی ہوتا ہے کہ حضرت زیدؓ فرماتے ہیں۔ آپ نے حضرت عمرؓ کی سیرت جیسی سیرت اختیار فرمائی۔ (ریاض النضرہ۔ جلد ۶۔ ص ۳۳۱)

حضرت امام حسن مجتبیٰؑ فرماتے ہیں لا اعلم علیا خالف عمر ولا غیر شیاً مما صنع حین قدم الکوفۃ:

ترجمہ: میرے علم میں ایسی کوئی بات نہیں کہ حضرت علیؑ نے خلیفہ بننے کے بعد کوفہ میں آکر حضرت عمرؓ کی کبھی مخالفت کی ہو یا آپ کے کسی طریقے میں تبدیلی کی ہو۔ (ریاض النضرہ: جلد ۲۔ ص ۳۳۱)

حضرت شعیبؓ فرماتے ہیں کہ حضرت علیؑ نے نجران والوں سے فرمایا: بے شک حضرت عمرؓ شید الامر (یعنی ان کے حکم میں ہدایت ہوتی تھی) ہیں۔ جو کام انھوں نے کیا میں اس میں کسی طرح کی کوئی تبدیلی نہ لاؤں گا۔ (ایضاً۔ ص ۳۳۱)

ایک مرتبہ مدینہ منورہ کی ایک گلی میں حضرت عمر فاروقؓ کی مولا علیؑ اور حسین کریمین سے ملاقات ہوئی۔ حضرت عمرؓ حضرت علیؑ کا ہاتھ پکڑ کر رُورنے لگے۔ حضرت علیؑ نے رُورنے کا سبب دریافت کیا۔ تو آپ نے فرمایا: علیؑ مجھ سے بڑھ کر رُورنے کے قابل کون ہو سکتا ہے۔ مجھ پر خلافت کا بار گرا ہے۔ پتہ نہیں اللہ تعالیٰ کے ہاں میں اچھا ہوں یا نہ؟ حضرت علیؑ نے فرمایا: واللہ آپ تو عدل فرمانے والے ہیں۔ حضرت علیؑ کی اس بات کے باوجود حضرت عمرؓ روتے

رہے۔ حضرت امام حسنؑ نے بھی آپ کی عدالت اور حکمرانی کی تعریف و توصیف کی؛ مگر آپ برابر روتے رہے۔ یہاں تک کہ حضرت امام حسینؑ نے بھی اپنے بھائی جان کی طرح آپ کے عدل و انصاف کی تعریف کی تو حضرت عمرؓ نے کہا بھتیجو! تم اس بات کی شہادت دیتے ہو؟ دونوں حضرات اپنے والدِ گرامی کی طرف دیکھنے لگے۔ حضرت علیؑ نے فرمایا۔

أَشْهَدُ وَأَنَا مَعَكُمْ شَهِيدٌ

بیٹو! گواہی دو میں بھی تمہارے ساتھ (عمرؓ کی عدالت پر) گواہ ہوں۔

(مسند امام احمد، جلد ۱، ص ۱۱۳)

تعزیتی کلمات :-

حضرت مولانا علیؒ عمر فاروقؓ کی عظمت کے معترف تھے اور آپ کے اعمالِ حسنہ پر رشک کرتے تھے۔ ابن عباسؓ فرماتے ہیں جب حضرت عمرؓ کا وصال ہوا۔ آپ کی چار پائی کے گرد اگردیدار کرنے والوں اور دعائے خیر کرنے والوں کا ہجوم تھا۔ اسی اثنا میں حضرت علیؑ آئے اور فرمایا۔ اے عمرؓ! اللہ تعالیٰ آپ پر رحمتیں فرمائے آپ کے بعد کوئی شخص ایسا نہیں ہے جس کے نامہ اعمال کے ساتھ میں اللہ کے حضور جانا پسند کروں۔ قسم بخدا! اللہ تعالیٰ ضرور آپ کو اپنے دو ساتھیوں رسول ﷺ اور حضرت ابوبکر صدیقؓ سے ملائے گا۔ کیونکہ میں نے رسول اللہ سے اکثر سنا آپ فرماتے۔

ذَهَبْتُ أَنَا وَأَبُو بَكْرٍ وَعُمَرُ... دَخَلْتُ أَنَا وَأَبُو بَكْرٍ وَعُمَرُ... خَرَجْتُ أَنَا وَأَبُو بَكْرٍ وَعُمَرُ رَضِيَ اللَّهُ عَنْهُمَا

ترجمہ:- میں اور ابوبکر و عمر چلے۔ میں اور ابوبکر و عمر داخل ہوئے میں اور ابوبکر و عمر نکلے۔ یعنی ہر کام میں حضور ابوبکر و عمر رضی اللہ عنہما کے ساتھ رکھتے، اب بھی مجھے یقین ہے کہ اللہ تعالیٰ آپ کو ان کے ساتھ ہی رکھے گا۔

☆☆☆☆☆

دین اسلام۔ امن و آشتی کا پیغام

مفتی آفتاب احمد رضوی ☆

نحمدہ ونصلی ونسلم علی رسولہ الکریم ہ اعوذ باللہ من

الشیطن الرجیم . بسم اللہ الرحمن الرحیم یا ایہا الانسان ما غرک بربک الکریم (الانفطار) صدق اللہ العظیم .

اسلام سلامتی کا دین ہے۔ ہر نقصان وہ اور مضرا مور سے حضرت انسان کی حفاظت چاہتا ہے حتیٰ کہ دھوکہ دینا یا دھوکہ کھانا دونوں اسلام میں ممنوع ہیں۔ یہ ایک الگ بات ہے کہ یہاں دو باتیں زور و شور سے موجود ہیں۔ قرآن مجید میں ارشاد بانی ہے۔ اے انسان تجھے کس چیز نے اپنے کریم رب کے ساتھ دھوکے میں ڈالا۔

مقام غور ہے دھوکہ کھانا گویا تجاہل عارفانہ سے کام لینا ہے۔ جان بوجھ کر خود لاعلم بننا ہے۔ بطور خاص یہاں پر جبکہ ہر شخص جانتا ہے کہ کریم رب کے احسانات اور انعامات حد و احصاء سے باہر ہیں۔ زندگی کا پل پل اور ہر لمحہ اُس کا نعمتوں سے بوجھل ہے پھر بھی دھوکے میں رہنا، اطاعت سے پہلو تہی کرنا اور فرمانبرداری سے اعراض کرنا عقل و فکر اور دانشمندی سے ماوراء ہے۔

ایک سوال اور اس کا جواب: سوال یہ ہے کہ آخر انسان فریب خوردگی کا شکار کیوں ہو جاتا ہے۔ صاحب تفسیر مدارک رقم طراز ہیں کہ جب حضور نبی کریم ﷺ نے اس آیت مبارکہ کو تلاوت فرمایا تو ارشاد فرمایا غرٌّ جَہْلُهُ (انسان کو اس کی جہالت نے دھوکے میں ڈالا۔ آپ اندازہ لگائیں کہ اللہ کریم کی بے پناہ نوازشات اور مہربانیوں کے باوجود انسان جہالت کے خازر میں قدم رکھتا ہے؛ نافرمانی کے کانٹے خود جسم میں چھبوتا ہے اور اپنی ذات پر رحم اور ترس نہیں کھاتا کہ میں کس ڈگر پہ چل رہا ہوں۔

☆ ناظم اعلیٰ، جامعہ اسلامیہ، عیسیٰ خیل (میانوالی)

سورۃ احزاب آیت نمبر ۷۲ میں ارشاد فرمایا: "إِنَّهٗ كَانَ ظَلُومًا جَهُولًا"

ترجمہ: بے شک انسان اپنی جان کو مشقت میں ڈالنے والا بڑا نادان ہے۔ سو یہ ایک بے حقیقت ہے کہ جب انسان کے دل و دماغ پر نادانی اور جہالت کے پردے چڑھ جاتے ہیں۔ پھر وہ اہم اور بنیادی امور کو طاق نسیاں میں رکھ لیتا ہے اور بے خبری میں سرپٹ دوڑتا جاتا ہے اور اپنے انجام سے بے خبر ہو جاتا ہے۔

حماقت :- انسان دھوکہ کیوں کھا جاتا ہے۔ تفسیر مدارک میں ہے کہ جب حضرت عمر فاروقؓ نے آیت مذکورہ وَعَرَكَ بِرَبِّكَ الْكُورِمِ کو تلاوت فرمایا تو فرمایا عَرَّهَا حُمْقُهُ.. انسان کو اس کی حماقت نے دھوکہ دیا۔ انسان اپنے مقاصد کے حصول سے پیچھے رہ جاتا ہے۔ رب کریم کے بارے اس کی سوچ غفلت اور کوتاہی سے ملوث ہو جاتی ہے۔ وہ حماقت اور بے وقوفی کی راہ چل پڑتا ہے۔ نتیجتاً وہ فریب خوردگی کا شکار ہوتا جاتا ہے۔

شیطان :- حضرت حسن بصریؒ فرماتے ہیں کہ عَرَّ شَيْطَانَهُ، انسان کو شیطان نے دھوکہ دیا۔ ہر مسلمان جانتا ہے کہ شیطان اس کا کھلا دشمن ہے۔ قدم قدم پر وار کرتا رہتا ہے۔ دین و دنیا دونوں کو برباد کرنا چاہتا ہے لیکن پھر انسان اس کے دام فریب میں آجاتا ہے اور اس کے جال میں پھنس کر رہ جاتا ہے۔ ارشاد باری ہے۔ يَعْلَهُمْ وَيَمْنِيهِمْ ، وَمَا يَعْلَهُمُ الشَّيْطٰنُ اِلَّا غُرُورًا۔ شیطان انھیں وعدے دیتا ہے اور آرزوئیں دلاتا ہے۔ اور شیطان انھیں وعدے نہیں دیتا مگر فریب کے (نساء۔ ۱۲۰) حضور صدر الافاضل سید نعیم الدین مراد آبادی اپنی تفسیر میں فرماتے ہیں کہ شیطان جس چیز کے نفع اور فائدہ کی توقع دلاتا ہے درحقیقت اس میں سخت ضرر اور نقصان ہوتا ہے۔

تیرے لٹکے ہوئے پردے :- حضرت سیدنا فضلؓ نے فرمایا اگر مجھ سے پوچھا گیا کہ تجھے میرے ساتھ دھوکے میں کس چیز نے ڈالا تو میں عرض کروں گا۔ ستورک المرخاة تیرے

لٹکائے ہوئے پردوں نے انسان جب ظلم و خطا کے راستے پر چلتا ہے۔ اللہ کریم فوراً گرفت نہیں فرماتا بلکہ ڈھیل اور مہلت دیتا ہے۔ اس کی پردہ پوشی فرماتا ہے۔ اس کے راز کو کسی پر ظاہر نہیں فرمانے دیتا۔ انسان فریب کھا جاتا ہے کہ مجھے کچھ نہ کیا جائے گا، میں محفوظ ہوں۔ رب کریم کے غضب و جلال کا خوف اس کے دل و دماغ سے نکل جاتا ہے۔ یوں وہ معصیت اور گناہ کے راستے پر چل کر فریب کھا جاتا ہے۔

سابقہ اور موجودہ اچھائی:۔ حضرت یحییٰ بن معاذ رازی رحمۃ اللہ نے فرمایا اگر اللہ تعالیٰ مجھ سے پوچھے کہ تجھے کس چیز نے دھوکے میں ڈالا۔ میں عرض کروں گا۔ مجھے تیری سابقہ اور موجودہ بھلائی نے دھوکے میں ڈالا۔ میری زندگی تیرا کرم اور فضل رہا۔ کتاب زندگی کا ہر ورق تیری مہربانیوں سے پُر رہا۔ یا اللہ تو ہن مانگے دیتا رہا۔ خطاؤں پر پردہ ڈالتا رہا۔ گناہوں کو معاف کرتا رہا۔ اپنے در سے بیش بہا نعمتیں عطا کرتا رہا۔ ہر مطلوب چیز سے نوازتا رہا۔ بھلائی اور اچھائی کا ہر وقت دور دورہ رہا۔ اسی وجہ سے میں غفلت اور سستی کا شکار ہو گیا۔ دھوکہ کھانے والا بن گیا اور یوں میں فریب خوردوں میں شمار ہونے لگا۔ لہذا کئی ایک وجوہات علمائے کرام نے بیان فرمائیں جن کی وجہ سے انسان دھوکے کا شکار ہو جاتا ہے۔

حقیقت:۔ یہ ایک حقیقت ہے کہ یہ دنیا دار الامتحان ہے۔ اس میں گزرنے والا ہر لمحہ نئے نئے ابتلاء کا پیش خیمہ ہوتا ہے اور انسان کا ابتلاء و آزمائش میں پڑھانا یقینی اور حتمی ہے۔ اس دنیائے دوں میں ہر سمت غرور اور دھوکے کا سامان بکھرا پڑا ہے۔ انسان لاکھ کوشش اور جتن کرے بالآخر دھوکے کا شکار ہو ہی جاتا ہے۔ جان جس شخص پر اللہ کریم کا خاص فضل و کرم ہو تو جاں خلاصی ممکن ہے۔ روپے پیسے کی ریل پیل ہو، طاقت و قوت کا گھمنڈ ہو، جہالت و حماقت کا دور دورہ ہو یا انسانیت اور خود پسندی کا اندھیرا ہو، حکومت و سلطنت کا دبدبہ ہو یا تنگدستی اور فقیری کا شکنجہ ہو، حاکمیت ہو یا محکومیت ہو، الغرض مختلف روپ میں انسان دھوکے کا شکار ہو جاتا ہے۔ اور یہ دھوکہ دو طرفہ ہوتا ہے کہ کبھی انسان دھوکہ کھانے والا ہوتا ہے یا دھوکہ دینے والا۔ حالات کے تقاضے نفس

و شیطان کے کمر اور داؤ پیچ بدلتے رہتے ہیں۔ اس دھوکہ دہی یا دھوکہ خوری کے انداز بھی بدلتے رہتے ہیں۔ جس آیت مبارکہ کو موضوع سخن بنایا اس میں علما کا اختلاف ہے کہ فریب خوردگی کے شکار اصل میں ہیں کون؟ مسلمان یا کافر۔ اس کے متعدد جواب دیے گئے ہیں۔ لیکن اکثریت کا خیال ہے کہ ممکن ہے آیت مبارکہ کا نزول خاص حالات میں کفار کے حوالے سے ہو لیکن چونکہ معنی میں عموم ہے۔ اس لیے خصوصی نہیں بلکہ عمومی معنیٰ مراد لیا جائے گا۔ سو اس سے آج مسلمان ہی مراد لینا زیادہ مناسب ہوگا۔

ایک وضاحت یا ایہا الانسان ماغرک بربک الکریم.. میں۔ اللہ کریم نے ایک طرف انسان کے غرور اور فریب خوردگی کو بیان فرمایا اور ساتھ ہی ساتھ متصل ایک مبارک نام کریم کو ذکر فرمایا۔ یہ بات قابل غور ہے کہ فریب خوردگی اور کریم میں کیا مناسبت اور تعلق ہے۔ یاد رہے اس موقع پر صفت کریمی کو ذکر کرنے کی وجہ بظاہر یہی لگتی ہے کہ اللہ کریم کے وصف کریمی کی وجہ سے اس نے فریب کھایا تھا۔ اور شیطان یہی کہہ کر دھوکا دیتا ہے کہ تیرا رب کریم کسی کو فوری سزا نہیں دیتا۔ مقاتل نے فرمایا کہ چونکہ اللہ کریم فوراً سزا نہیں دیتا اس وجہ سے بندہ فریب میں مبتلا ہو جاتا ہے۔ اور راہ اطاعت پر سستی کا مظاہرہ کر جاتا ہے۔

ایک مثال سے وضاحت:- قاضی ثناء اللہ پانی پتیؒ نے اس آیت مبارکہ کے تحت اپنی تفسیر، تفسیر مظہری میں ایک مثال سے اس صورت کی وضاحت فرمائی۔ نقل ہے کہ ایک عورت نے قاضی کے پاس درخواست دائر کی کہ میرے شوہر نے میرے اوپر ایک اور عورت سے نکاح کر لیا ہے۔ قاضی نے کہا تجھ کو اس پر اعتراض کرنے کا کوئی حق نہیں۔ اللہ کریم نے مردوں کے لیے حسب مرضی دو دو تین تین اور چار چار عورتیں مباح کر دی ہیں۔ عورت بولی قاضی صاحب اگر حجاب و حیامانہ نہ ہوتی تو میں اپنا حسن تم کو دکھاتی اور پھر پوچھتی کہ جس کا حسن و جمال ایسا ہو جیسا کہ میرا ہے۔ کیا اس سے رُخ موڑ کر دوسری عورت میں مصروف ہونا درست ہے۔ عورت کا یہ قول ایک اللہ والے اہل دل نے سماع فرمایا۔ اور سنتے ہی چیخ مار کر گر پڑا۔ کچھ دیر کے بعد جب

ہوش آیا تو کہنے لگا میں نے ہاتھ کو یہ ندا دیتے سنا۔ کہ کیا اس عورت کی بات تم نے نہیں سنی۔ اگر عظمت و کبریائی کا حجاب نہ ہوتا تو میں تجھ کو جمال و جلال دکھاتا جس کا مقابل کوئی بھی نہیں اور تجھ سے پوچھتا کہ جو میرے ساتھ مصروف رہ سکتا ہے (عبادت کر سکتا ہے) اس کے لیے دوسرے سے مصروف رہنا کیسے درست ہے۔ مجھ جیسا کہاں ہے۔ میری مثل کون ہے میری ہی طلب کر جب تو مجھے طلب کرے گا تو مجھے پالے گا۔

حقیقت یہی ہے کہ انسان نے رب کریم کے جمال کو نہیں سمجھا۔ کرم، رحم اور مہربانی سے دور رہا۔ ورنہ رب کو چھوڑ کر وہ کسی اور چیز سے دھوکہ نہ کھاتا۔

وہ فریب خوردہ شاہیں جو پٹا ہو کر گسوں میں

اسے کیا خبر کہ کیا ہے رہ و رسم شاہبازی

اس مادیت زدہ اور پرفتن دور میں ایک مسلمان کے لیے بڑے بڑے چیلنج کھڑے کر دیئے گئے۔ قدم قدم پر آفات اور مصائب کے طوفان قائم کیے گئے۔ مغرب نے مسلمان کو راہ راست سے ہٹانے کے لیے تمام تر وسائل کو استعمال کیا۔ اُس نے عالم اسلام میں اپنے آلہ کار مختلف روپ میں بھیج دیئے۔ فتنہ، فساد، شر اور سازش کی آگ بھڑکائی اور مسلمانوں کو ہر طرف سے گھیر رکھا ہے۔ دھوکہ اور فریب کا ایسا گھناؤنا کھیل کھیلا کہ ہر انسان چکر کے رہ گیا۔ ان حالات میں انسان پر رب کریم فرمائے اور بچائے تو ممکن؛ وگرنہ جو حیرت ہوں کہ دنیا کیا سے کیا ہو جائے گی۔ صاحب تفسیر مظہری نے بزاز کے حوالے سے ایک حدیث کو بیان فرمایا۔ حضرت جابرؓ سے روایت ہے کہ رسول ﷺ نے ارشاد فرمایا۔ جب کوئی شخص نماز میں کھڑا ہوتا ہے تو اللہ تعالیٰ بھی اس کی طرف متوجہ ہو جاتا ہے۔ پھر جب آدمی رُخ پھیرتا ہے تو اللہ تعالیٰ فرماتا ہے۔ اے ابن آدم کس طرف تو رُخ پھیرتا ہے۔ مجھ سے بہتر کون ہے؟ میری طرف رُخ کر، جب آدمی دوبارہ زرد گردانی کرتا ہے تو اللہ کریم وہی پہلی بات فرماتا ہے۔ جب تیسری بار آدمی منہ پھیر لیتا ہے تو اللہ تعالیٰ بھی توجہ ہٹا لیتا ہے۔ (بزاز)

فریب خوردگی کے مزید اسباب: قرآن پاک میں اللہ کریم نے انسان کے دھوکے کھانے کے متعدد اسباب بیان فرمائے اور بار بار بیان فرمائے جن میں سے زیادہ تر اس بات پر زور دیا۔

حیات دینی:۔ بہت سے لوگوں کو دنیاوی زندگی نے دھوکے میں ڈالا۔ ان سب باتوں کو قرآن نے متعدد بار بیان فرمایا۔ ارشاد بانی ہے۔

وَمَا الْحَيَاةُ الدُّنْيَا إِلَّا مَتَاعُ الْغُرُورِ (آل عمران۔ ۱۸۵) اور دنیاوی زندگی نہیں ہے مگر دھوکے کا سامان۔ ایک مقام پر فرمایا: فَلَا تَغُرُّكُمْ الْحَيَاةُ الدُّنْيَا.. پس تمہیں دنیاوی زندگی غرور میں مبتلا نہ کر دے۔ (لقمان۔ ۳۳)

اس انداز غرور اور دھوکے کو بیان فرمایا۔ سوال یہ ہے کہ دنیاوی زندگی کیونکر انسان کو غرور اور دھوکے میں مبتلا کر دیتی ہے۔ اس کا جواب یہ ہے کہ قرآن مجید میں بار بار ان اسباب سے پردہ ہٹایا گیا۔ جن کی وجہ سے انسان دنیاوی زندگی سے غرور میں مبتلا ہو جاتا ہے۔ سورۃ الحدید۔ آیت ۲۰ میں ارشاد ہوا۔ یقین کرو کہ دنیا کی زندگی صرف کھیل تماشا ہے۔ عارضی زینت اور ایک دوسرے پر فخر و برتری ہے۔ مال اور اولاد میں زیادتی طلب کرنا ہے۔ اس کی مثال اُس بارش کی طرح ہے جس سے پیداوار کسانوں کو اچھی لگتی ہے۔ پھر وہ (پیداوار) خشک ہو جاتی ہے اور تم دیکھتے ہو کہ وہ زرد ہو گئی پھر وہ ریزہ ریزہ ہو جاتی ہے اور آخرت میں (نافرمانوں) کے لیے سخت عذاب ہے؛ اور (فرما بر داروں کے لیے) اللہ تعالیٰ کی مغفرت ہے اور (اس کی) خوشنودی ہے اور دنیا کی زندگی صرف دھوکے کا سامان ہے۔

سورۃ آل عمران آیت نمبر ۱۱۴ اور رکوع ۱۵۔ ۱۶ میں بھی اسی قسم کا بیان ہے۔ اگر احادیث طیبہ کا مطالعہ کیا جائے تو وہاں بھی اس موضوع میں کافی اور شافی رہنمائی دستیاب ہے کہ دنیا دار الغرور ہے اور انسان اس دنیاوی حیات کی وجہ سے غرور کی نذر ہو جاتا ہے۔

حدیث پاک: حضرت عقبہ بن عامرؓ سے روایت ہے کہ ایک دن رسول ﷺ تشریف لائے

اور شہدائے احد پر نماز جنازہ پڑھی پھر آپ منبر کی طرف تشریف لے گئے اور فرمایا: میں تمہارا پیش رو ہوں اور میں تمہارے حق میں گواہی دوں گا۔ اور خدا کی قسم بے شک میں اب بھی ضرور اپنے حوض کی طرف دیکھ رہا ہوں؛ اور بے شک مجھے روئے زمین کے تمام خزانوں کی چابیاں دے دی گئیں ہیں۔ اور خدا کی قسم بے شک مجھے تمہارے متعلق ہرگز یہ خدشہ نہیں ہے۔ کہ تم سب میرے بعد مشرک ہو جاؤ گے لیکن مجھے تمہارے متعلق یہ خدشہ ہے کہ تم دنیا میں رغبت کرو گے۔ (بخاری حدیث نمبر۔ ۶۴۳۶)

حدیث پاک: حضرت عبداللہ بن عباسؓ سے روایت ہے کہ رسول اللہ ﷺ نے فرمایا اگر ابن آدم کے لیے مال کی دو وادیاں ہوں تو وہ تیسری کو تلاش کرے گا۔ اور ابن آدم کے پیٹ کوٹھی کے سوا اور کوئی چیز نہیں بھر سکتی۔ اور توبہ کرنے والے کی توبہ کو اللہ تعالیٰ قبول فرماتا ہے۔ (بخاری۔ ۶۴۳۶)

حدیث پاک: حضرت عبداللہ بن مسعودؓ سے روایت ہے کہ نبی کریم ﷺ نے فرمایا تم میں سے کون اپنے مال سے بڑھ کر اپنے وارث کے مال سے محبت کرتا ہے۔ صحابہ کرامؓ ہم ارضان نے عرض کیا یا رسول اللہ ﷺ ہم میں سے ہر کسی کو اپنا مال پسند ہے۔ ارشاد فرمایا: فان مائدہ، ماقدّم و حائل و ارنہ ما آخز... اس کا اپنا مال وہی ہے جو اس نے آگے کیا اور اس کے وارث کا مال وہی ہے جو اس نے پیچھے چھوڑا۔ (بخاری۔ ۶۴۳۲) جب انسان دولت کی ہوس میں مبتلا ہو جاتا ہے۔ ڈالرا اور ریال کو اوڑھنا بھوننا بنا لیتا ہے، کماتا ہے گن گن کے رکھتا ہے۔ روپے پیسے کی محبت دیمک کی طرح اسے چائے لگتی ہے پھر اس کے دل و دماغ سے خالق کے احکام کا تصور مٹنے لگتا ہے۔ وہ تمام تر دولت کو محض اپنی محنت اور کاوش کا ثمرہ سمجھنے لگتا ہے۔ خود ایسی دولت کا اپنے آپ کو مستحق گردانے لگتا ہے۔ شب و روز ایک دھن اور خیال میں لگن رہتا ہے۔ پھر غفلت کی دیر چادر اس پر پھیل جاتی ہے اور دھن دولت کی مستی میں اپنی ہستی کو بھول جاتا ہے۔ ناگاہ وقت مقرر آن پہنچتا ہے۔ اور غرور و دھوکے کی حالت میں رخصت ہو جاتا ہے۔ العیاذ باللہ تعالیٰ

حالانکہ حضور نبی کریم ﷺ کی حیات طیبہ ہمارے لیے کامل واکمل نمونہ ہے۔ آپ کی بود و باش، رہن سہن، اور معیشت و معاشرت ہماری کامیابی کی ضامن ہے۔ اس لیے ضرورت اس امر کی ہے کہ ہم صبح ہدایت سے اکتساب نور کریں اور جانِ رحمت کے عاطفت میں ایامِ زندگی کو بسر کرنے کی کوشش کریں۔ حضرت سیدہ عائشہ صدیقہؓ فرماتی ہیں کہ رسول ﷺ کا بستر ایک چیز تھا جس میں کھجور کی چھال بھری ہوئی تھی (بخاری۔ ۶۳۵۶)۔ آپ ہی سے روایت ہے کہ ہم پر ایسا ہفتہ آتا تھا کہ پورا مہینہ آگ نہیں جلتی تھی۔ ہم صرف کھجور کھاتے تھے اور پانی پیتے تھے، لا یہ کہ بھی گوشت آجاتا۔ حضرت ابو ہریرہؓ بیان فرماتے ہیں کہ رسول ﷺ نے دعا کی اے اللہ! آل محمد کو اتنا رزق دے جس سے رشتہٴ حیات برقرار رہ سکے۔ (بخاری۔ ۶۳۶۰)

جس دنیا کو دیکھ کر آج انسان کے منہ میں پانی آیا ہے اور اپنے ہوش و حواس اور دل و دماغ کو اور تمام تر توجہات کو صرف اسی ایک کام پر مرکوز کیے ہوئے ہے۔ کاش اس کو معلوم ہوتا کہ اس دنیائے فانی کی حقیقت کیا ہے۔ حضرت جابر بن عبد اللہؓ بیان فرماتے ہیں کہ رسول ﷺ ایک بازار سے گزرے تو لوگوں نے آپ ﷺ کو گھیر لیا۔ آپ چھوٹے کانوں والے ایک بکری کے مردہ بچے کے پاس سے گزرے۔ آپ ﷺ نے اس کا کان پکڑ کر فرمایا: تم میں سے کون شخص اس کو ایک درم کے بدلے میں خریدنا پسند کرتا ہے لوگوں نے کہا ہم اس کو کسی چیز کے بدلے میں خریدنا پسند نہیں کرتے۔ ہم اس کا کیا کریں گے۔ آپ نے فرمایا: کیا تم یہ پسند کرتے ہو کہ یہ تم کو مل جائے؟ لوگوں نے عرض کیا۔ بخدا اگر یہ زندہ ہوتا تو پھر بھی اس میں عیب تھا؛ کیونکہ اس کے کان چھوٹے ہیں اور اب تو یہ مردہ ہے آپ ﷺ نے فرمایا: بخدا اللہ کے نزدیک دنیا اس سے بھی کمتر ہے محفوظ فرمائے۔ آمین۔ بحر متہ سید العالمین ﷺ



نقدِ ملفوظات پر ایک نظر

ڈاکٹر عبدالعزیز ساحر ☆

[۱]

نقدِ ملفوظات پر پروفیسر ثار احمد فاروقی (۲۰۰۴ء) کا ایک نہایت ہی اہم اور گراں قدر مجموعہ مقالات ہے۔ اس مجموعے میں ان کے تیرہ مقالات شامل ہیں۔ چار مقالے براہِ راست ملفوظاتی ادب سے متعلق ہیں اور یہی چار مقالے پیش نظر تبصرے کا موضوع بھی ہیں۔ بقیہ نو مقالات میں سے پانچ تصوف کے مختلف مباحث کا احاطہ کرتے ہیں اور چار مقالات مختلف صوفیہ کے احوال و آثار اور ان کی تعلیمات سے متعلق ہیں۔

ملفوظاتی ادب پر مبنی مقالات کی تفصیل یہ ہے:

۱۔ فوائد السالکین۔ ایک تنقیدی جائزہ

۲۔ حضرت نظام الدین اولیاء۔ سلسلہ چشتیہ نظامیہ کے ملفوظات میں

۳۔ احسن الاقوال۔ حضرت بابا صاحب اور حضرت خواجہ نظام الدین اولیاء کے حالات کا ایک اہم

ماخذ

۴۔ دُرر نظامی۔ حضرت بابا صاحب اور حضرت محبوب الہی کے حالات کا ایک ماخذ

پروفیسر ثار احمد فاروقی کا مجموعہ ملفوظات نقدِ ملفوظات پہلی بار ادارہ ثقافتِ اسلامیہ، لاہور کے اہتمام سے ۱۹۸۹ء میں شائع ہوا۔ یہ مجموعہ ۲۷۰ صفحات پر مشتمل ہے۔ اسی سال اس کتاب کا انڈین ایڈیشن بھی اشاعت پذیر ہوا۔ بھارت میں اشاعت کا اہتمام مکتبہ جامعہ، نئی دہلی نے کیا۔ صفحات کی تعداد ۲۶۲ ہے۔ یہ ملفوظاتی مقالات پاک و ہند کے مختلف جرائد میں چھپے اور کتابی صورت میں جلو گر ہونے سے قبل ہی چشتیہ ادب کے قارئین کے وسیع تر حلقے میں معروف ہوئے۔

☆ صدر شعبہ اُردو، علامہ اقبال اوپن یونیورسٹی، اسلام آباد

پروفیسر ثار احمد فاروقی چشتیہ ماخذ اور مصادر پر بہت گہری نظر رکھتے تھے۔ انھوں نے اس سلسلے کے کئی اہم متن بھی مرتب فرمائے اور کئی متون کا اردو میں ترجمہ بھی کیا۔ ان کے ملفوظاتی ادب پر مبنی کئی مقالے مختلف رسائل و جرائد میں مطبوع ہوئے اور ہنوز کتابی صورت میں مرتب نہیں ہوئے۔ مختلف زبانوں میں مختلف موضوعات پر انھوں نے بہت کچھ لکھا، لیکن ان کے تحقیقی مقالات کا معیار اور وقار یکساں نہیں رہا۔ وہ اکثر و بیشتر زیادداشت کی بنیاد پر لکھتے تھے اور دوران تحقیق اصل ماخذ کی طرف مراجعت سے بے نیاز تھے۔ یوں لگتا ہے جیسے انھوں نے مختلف اور متنوع کتابوں سے نوٹس لے رکھے تھے، اور دوران نگارش ان ہی سے وہ اخذ و استفادہ کرتے تھے۔ اس ضمن میں جو بھی صورت رہی ہو، ان کے مقالات کا تحقیقی معیار بہر حال متاثر ہوا۔ ضرورت اس امر کی تھی کہ مابعد کے مطالعاتی افادات اور تحقیقات کی روشنی میں ان مقالات کو بارگرد دیکھا جاتا اور تاریخی اور زمانی اغلاط اور تسامحات کی درستی کی جاتی اور نظر ثانی کے بعد کتابی صورت میں ان کی جلوہ گری کا سامان کیا جاتا، مگر وہ اس جانب متوجہ نہیں ہوئے اور ان مقالات میں مختلف نوع کی غلطیاں راہ پا گئیں۔

ذیل میں ملفوظاتی ادب پر لکھے گئے ان کے متذکرہ بالا چار مقالات کے علمی، فکری اور تاریخی تسامحات کا مقالہ وار جائزہ لیا جائے گا، تاکہ ان تسامحات کی نہ صرف نشاندہی کی جاسکے، بلکہ مستند اور بنیادی ماخذ کی روشنی میں اصل کی طرف مراجعت بھی کی جائے۔

[۲]

۱۔ فوائد السالکین۔ ایک تنقیدی جائزہ

یہ مقالہ سولہ صفحات (ص ۶۲ تا ۷۷) پر مشتمل ہے۔ اس میں پروفیسر ثار احمد فاروقی نے مختلف دلائل قائم کر کے اس مجموعہ ملفوظات کو جعلی اور وضعی قرار دیا۔ پروفیسر صاحب موصوف پہلے محقق نہیں، جنھوں نے اس مجموعے پر حرف گیری کی ہو، کیونکہ ان سے قبل اس طرز تحقیق کی بنیاد پروفیسر محمد حبیب (۱۹۷۱ء) کے ایک مقالے بعنوان:

Chishti Mystic Records of the Sultanate Period(1)

سے پڑی اور پھر یہ نقطہ نظر مشرق اور مغرب کے کئی محققین کے دائرہ تحقیق تک پھیل گیا۔ پروفیسر فاروقی اس نکتے سے یقیناً بے خبر نہیں تھے کہ جنوبی ایشیا کے صوفی ادب کا کوئی ایک بھی مجموعہ ملفوظات ایسا نہیں، جو الحاق، تحریف اور اغلاط سے محفوظ رہا ہو اور کتابوں نے اس کی کتابت میں گل نہ کھلائے ہوں اور ہر نوع کی غلطیوں کو رواج نہ دیا ہو۔ عرف عام میں ملفوظاتی ادب پر مشتمل مستند اور متحقق مجموعے (مثلاً: فوائد الفوائد، خیر المجالس اور سیر الاولیاء وغیرہ) بھی جب تاریخی، واقعاتی اور علمی و لسانی اغلاط سے پاک اور مبرا نہیں، تو پھر فوائد السالکین اور اس قبیل کے دوسرے ملفوظاتی مجموعوں (انیس الارواح، دلیل العارفين، اسرار الاولیاء، راحت القلوب، افضل الفوائد اور مفتاح العاشقین) پر یک قلم خط تنسیخ کیونکر کھینچ دیا جاتا ہے؟ حالانکہ ضرورت اس امر کی ہے کہ اس (اور اس جیسی دوسری متذکرہ بالا کتابوں) کے معلوم اور محفوظ نسخوں کی مدد سے ایک انتقادی متن تیار کیا جائے۔ اس طرح اس نوع کے تقابلی مطالعات متن کی وجہ سے کئی مغالطے رفع ہو جائیں گے۔

بیسویں صدی کے ابتدائی عشروں میں اس طرز کی کتابوں کے متون اور اردو تراجم شائع ہوئے۔ اصل متون کو انتقادی اصول و ضوابط کی روشنی میں پرکھا نہیں گیا۔ محض عقیدت اور محبت کی بنیاد پر ان کتابوں کی اشاعت عمل میں لائی گئی۔ بعد ازاں یہی متون اور ان کے تراجم ان محققین کے تحقیقی مطالعات کی اساس قرار پائے۔ ان محققین نے ان کتابوں کے قلمی اور خطی نسخوں سے استفادہ نہیں کیا اور ماہر ہی پر تحقیقی مطالعات کی بنا اٹھائی، جس کی وجہ سے ان محققین کے نتائج تحقیق یک رخ اور اکہری معنویت کے حامل ہونے کی بنا پر قابل قبول نہیں رہے۔

راقم کی تحقیق کے مطابق: فوائد السالکین کا فارسی متن تین بار (۲) اشاعت پذیر ہوا۔ اس کے تین اردو ترجمے (۳) بھی شائع ہوئے۔ دنیا کے مختلف کتب خانوں میں اس کے ۳۷ خطی نسخے (۴) بھی محفوظ ہیں۔ شاید اور بھی ہوں، لیکن ہنوز راقم ان کی موجودگی سے آگاہ نہیں۔ اس کتاب مستطاب کا قدیم ترین حوالہ شیخ برہان الدین غریب (۱۷۳۸ھ) کے مرید اور دامن گرفتہ خواجہ رکن الدین دبیر کی کتاب شمائل الاتقیاء (۵) میں مذکور ہوا۔ یہ کتاب خواجہ برہان الدین

غریب کی مبارک زندگی میں لکھی گئی۔ اس کے مصنف نے اس کتاب جمیل کا دیباچہ اپنے شیخ کی ایک مجلس (۶) میں ہدیہ سامعین کیا۔ شیخ نے بھی اسے توجہ اور دلچسپی سے سماعت فرمایا اور کتاب اور صاحب کتاب کے لیے برکت اور زندگی جاوداں کی دُعا مانگی۔ دُعا مقبول ہوئی اور اتنے زمانے گزر جانے کے بعد بھی کتاب اور صاحب کتاب زندہ جاوید ہیں۔ اس دیباچے میں مصنف نے اپنے مآخذ اور منابع کا ذکر خیر بھی کیا، جن میں فوائد السالکین کا نام بھی شامل تھا۔ اگر واقعتاً یہ کتاب (فوائد السالکین) وضعی اور جعلی ہوتی تو شیخ برہان الدین غریب یقیناً اپنے مرید اور نیاز مند کو اس کتاب کو بطور ماخذ اور مصدر شامل کرنے سے منع فرماتے۔ شیخ برہان الدین غریب علوم ظاہری اور باطنی کے بے بدل اور بے مثال عالم تھے۔ ان کی فکری اور روحانی تربیت خواجہ نظام الدین اولیاء (م ۷۲۵ھ) کی بارگاہ عرش مقام میں ہوئی اور وہ ایک ایسے خانوادے کے فرد فرید تھے، جس کا عرفانی رشتہ اور فکری رابطہ شیخ شیوخ العالم فرید الدین مسعود گنج شکر (م ۶۷۰ھ) سے بہت گہرا اور بہت نیاز مندانه تھا۔ ان کے سگے ماموں خواجہ جمال الدین ہانسوی اور ماموں زادے بابا فرید کے خلیفہ تھے۔ شیخ برہان الدین غریب اپنے عہد اور اس سے ماقبل کے چشتی ملفوظاتی سرمائے سے باخبر تھے۔ اگر خدا نخواستہ یہ مجموعہ ملفوظات جعلی ہوتا تو وہ ضرور اس کتاب کے اقتباسات نقل کرنے سے منع فرماتے، لیکن انھوں نے اس کتاب (اور اس کے پہلو بہ پہلو دلیل العارفین اور راحت القلوب) کا ذکر خیر سنا، خوش وقت ہوئے اور اس پر صاف فرمایا۔ پھر یہ بھی دیکھنا چاہیے کہ اس کتاب کے کئی مندرجات فوائد الفوائد، خیر المجالس اور سیر الاولیاء میں مذکور ہیں۔ یہ ضرور ہے کہ ان کتابوں میں فوائد السالکین کا نام کہیں بھی نہیں آیا، لیکن اس کے مندرجات کی روشنی اور خوشبو ان کتابوں کے آنگن میں جلوہ آرا ہے۔ جب اس کتاب کے اقتباسات معمولی لفظی تبدیلیوں کے ساتھ ان کتابوں میں نقل ہو رہے ہیں تو پھر کیا عذر باقی رہ جاتا ہے کہ اس کتاب کو جعلی اور وضعی قرار دیا جائے۔ نقل در نقل کی وجہ سے اس عہد کی دیگر مستند اور معتبر کتابوں میں بھی سنہ و سال اور مدہ و ایام کا تفاوت مل جاتا ہے، لیکن ان تغیرات اور اغلاط کی بنیاد پر وہ کتابیں استناد کے بلند مقام سے نیچے

نہیں آتیں، جبکہ روایات کی صداقت اور کیفیات کی خوش آہنگی کے باوصف فوائد السالکین اور دوسرے مجموعہ ہائے ملفوظات طاق ابد پر جلوہ گر نہیں ہو پاتے۔ این چہ بوا للجمیعت

فوائد السالکین پر جتنے بھی اعتراضات پروفیسر ثار احمد فاروقی نے اپنے اس مقالے میں قائم کیے، ان کے مسکت جوابات آئینہ ملفوظات (۷) کے فاضل مصنف علامہ اخلاق حسین دہلوی (۱۹۹۴ء) دے چکے ہیں۔ قارئین اس سلسلے میں ان کا مقالہ فوائد السالکین کا مطالعہ (ص ۹۶ تا ۱۴۰) ملاحظہ فرما سکتے ہیں۔ ان دونوں مقالات کا تقابلی مطالعہ کرنے کے بعد معلوم ہوتا ہے کہ پروفیسر ثار احمد فاروقی کی اس باب میں خامہ فرسائی رائیگاں گئی اور ان کا تحقیقی اسلوب کسی خوش کن بیابے کا اظہار یہ نہیں بن پایا۔

۲۔ حضرت نظام الدین اولیاً۔ سلسلہ چشتیہ نظامیہ کے ملفوظات میں

اس مقالے کی تحریر و تسوید میں پانچ کتابوں سے اخذ و استفادہ کیا گیا، لیکن لطف کی بات یہ کہ ان پانچ کتابوں میں سے دو کتابیں (کشکول کلیسی اور مکتوبات کلیسی) ملفوظاتی ادب پر مشتمل نہیں۔ بقیہ تین ملفوظاتی مجموعوں میں مجالس حسنہ، خلاصۃ الفوائد اور انوار الصغی فی اظہار اسرار الجلی و الہی شامل ہیں۔ اس مقالے میں جس مواد پر تحقیقی مطالعے کی بنیاد اٹھائی گئی، اس میں سے چالیس فیصد مواد موضوع سے براہ راست متعلق نہیں۔ پیش نظر صورت میں، یا تو عنوان مقالہ میں 'سلسلہ چشتیہ نظامیہ کے ملفوظات میں' کے بجائے 'سلسلہ چشتیہ نظامیہ کے علمی و ادبی سرمائے میں' کے الفاظ ہونے چاہئیں تھے، یا پھر دیگر ملفوظاتی مجموعوں کو پیش نظر رکھنا ضروری تھا۔ موجودہ صورت میں یہ عنوان مقالے کے موضوع کا حق ادا نہیں کر رہا۔ دوسرا یہ کہ جن تین ملفوظاتی مجموعوں کو اس مقالے کی اساس بنایا گیا، ان کے تعارفیے میں بھی ان سے غلطیاں سرزد ہوئیں۔

مجالس حسنہ:

(۱) "----- اصل کتاب [مجالس حسنہ] فارسی میں ہے اور غالباً آج تک شائع نہیں ہوئی، مگر اس

کا اردو ترجمہ جو کل ۴۴۴ صفحات میں آیا ہے، عرصہ ہوا لاہور سے چھپ گیا تھا۔" (۸)

تبصرہ: یہ رسالہ ۴۳ نہیں، ۴۶ ص پر مشتمل ہے۔ ترجمہ ۴۳ ص میں آیا ہے۔ آخری تین صفحات پر ادارے کی مختلف مطبوعہ کتابوں کے کوائف اشتہار کی صورت میں دیے گئے ہیں۔

(۲) ”ان [شیخ کمال الدین علامہ] کا انتقال ۲۷ ذیقعدہ ۵۶ھ کو ہوا۔ دہلی میں اپنے پیر و مرشد کے جوار میں مدفون ہیں۔“ (۹)

تبصرہ: شیخ کمال الدین علامہ نے اپنے مرشد خواجہ نصیر الدین چراغ دہلوی (م ۵۷۷ھ) کی زندگی میں انتقال فرمایا۔ وہ اپنے شیخ کے جماعت خانے ہی میں دفن ہوئے۔ فاروقی صاحب کے جملے سے شبہ ہوتا ہے کہ گویا شیخ کی رحلت کے بعد جب وہ فوت ہوئے تو انھیں شیخ کے جوار میں دفن کیا گیا۔

(۳) ”ان [شیخ سراج الدین] کے فرزند شیخ علم الدین چشتی تھے، جنھوں نے اپنے والد کے علاوہ حضرت بندہ نواز گیسو دراز سے بھی خرقہ پایا اور ۲۶ صفر ۸۱۹ھ کو انتقال فرمایا۔ ان کے فرزند اور جانشین حضرت شیخ محمود راجن (وفات ۲۲ صفر ۹۰۰ھ) ہوئے۔ انھیں حضرت مخدوم جہانیاں جہاں گشت سے بھی خرقہ ملا۔“ (۱۰)

تبصرہ: اس اقتباس میں دو غلطیاں موجود ہیں۔ ایک تو یہ کہ فاروقی صاحب نے شیخ علم الدین کا سنہ وصال غلط لکھ دیا اور کوئی حوالہ بھی نہیں دیا کہ ان کا مصدر اور ماخذ کیا ہے؟ درست سنہ وصال ۸۰۹ھ ہے اور سلسلے کے تمام بنیادی ماخذ اس پر دال ہیں۔ دوسرا یہ کہ شیخ محمود راجن کو مخدوم جہانیاں جہاں گشت کا تربیت یافتہ قرار دیا گیا۔ فاروقی صاحب یہ بات ررواری میں لکھ گئے اور اس تاریخی مقالے کی طرف توجہ نہیں دی کہ مخدوم جہانیاں جہاں گشت ۷۷ھ کو پیدا ہوئے اور ۸۵ھ کو وفات فرما گئے۔ شیخ محمود راجن کا زمانہ حیات نویں صدی ہجری کا ہے۔ اب اس تاریخی اور زمانی تناظر میں یہ کس طرح ممکن ہے کہ انھیں مخدوم سے خرقہ خلافت ارزانی ہوا ہو؟

(۴) پروفیسر ثارا احمد فاروقی نے صاحب ملفوظات کا شجرہ نسب (جوان کا شجرہ طریقت بھی ہے) مرتب کیا، لیکن افسوس کہ یہ شجرہ نہ صرف غلطیوں سے بڑا ہے، بلکہ نامکمل بھی ہے اور گمراہ کن بھی۔ انھوں نے کئی نام غلط بھی لکھے (جیسے: شیخ احمد میاں جیو کی بہن کا نام بی بی جوثرہ کے بجائے چوترہ

لکھا اور ان کو میاں جیو کی بیٹی قرار دیا۔) اور کئی اہم نام چھوڑ بھی دیے (مثلاً: شیخ علم الدین کے صاحبزادے شیخ محمود راجن اور پوتے شیخ جمال الدین جن۔) کہیں بھائی کو بیٹا لکھ دیا (مثلاً: ابو محمد، شیخ احمد میاں جیو کے بھائی تھے، بیٹے نہ تھے) اور کہیں پھوپھیاں بہنیں بن گئیں (جیسے: بی بی خورہ اور بی بی خورہ شیخ حسن محمد کی پھوپھیاں تھیں، بہنیں نہیں۔)

(۵) ”کتاب کے جامع شیخ محمد چشتی۔۔۔ صاحب تصانیف کثیرہ ہیں۔ ان کے چہل و دو رسائل مشہور ہیں، مگر اب بیشتر تصانیف ناپید ہیں۔“ (۱۱)

تیسرہ: شیخ محمد چشتی کے چہل و دو رسائل ناپید نہیں، بہت عام ہیں۔ ان رسائل کے خطی نسخے پاک و ہند کے مختلف کتب خانوں میں موجود اور محفوظ ہیں۔ لطف کی بات یہ کہ سلسلہ چشتیہ نظامیہ کی ایک خانقاہ معظم آباد شریف (ضلع سرگودھا) میں یہ سارے رسائل کجا بھی محفوظ ہیں۔ حیرت ہے کہ فاروقی صاحب جیسے کتاب شناس کے مقالے میں ان کتابوں کی نایابی اور عدم دستیابی کا مذکور ہوا۔

خلاصۃ الفوائد:

خلاصۃ الفوائد قبلہ عالم خواجہ نور محمد مہاروی (م ۱۲۰۵ھ) کے ملفوظات کا بیش بہا مجموعہ ہے۔ اس مجموعے کے مرتب اور جامع قاضی محمد عمر حکیم قبلہ عالم غریب نواز کے دامن گرفتہ اور صحبت یافتہ تھے۔ اس مجموعے کے نو خطی نسخوں کے عکس راقم کی دسترس میں ہیں، جو پاکستان کے مختلف کتب خانوں میں محفوظ ہیں۔ اس کے چار اردو ترجمے بھی ہو چکے ہیں۔ راقم نے اس مجموعے کے مختلف نسخوں کے تقابلی مطالعے کی روشنی میں اس کا ایک انتقادی متن بھی تیار کیا، جو عنقریب اشاعت پذیر ہوگا۔ اس مجموعے کے مختلف نسخوں کے متن میں کسی طرح کا بھی کوئی معنوی تغیر اور تبدل نہیں ہوا۔ البتہ لفظی اور افعالی تغیرات کی متعدد مثالیں موجود ہیں۔ پروفیسر نثار احمد فاروقی کے زیر نظر جو مخطوطہ رہا ہے، وہ خلاصۃ الفوائد کا تو یقیناً نہیں، نافع السالکین کا ہے۔ معلوم نہیں کیوں انھوں نے اس مجموعے کو خلاصۃ الفوائد سمجھا اور اس مجموعے کے حوالے سے اقتباسات نافع

الساکنین سے نقل کر دیے۔ ان کی اس غلطی کی نشاندہی پہلی بار راقم نے اپنے ایک مقالے بعنوان خلاصۃ الفوائد۔ سلسلہ چشتیہ کا ایک اہم مجموعہ ملفوظات میں کی۔ (رک: راقم کا مجموعہ مقالات: مخراب تحقیق: ادارہ یادگار غالب، کراچی: ۲۰۱۳ء)

انوار الصفی فی اظہار اسرار الحلی والنجی:

یہ کتاب کوشش بسیار کے باوجود راقم کی دسترس میں نہیں آئی۔ لہذا فاروقی صاحب کے مقالے کے اس حصے پر کسی نوعیت کی تنقید نہیں کی جاسکتی۔ اگر کبھی یہ کتاب میسر آگئی تو راقم اس کی روشنی میں مقالے کے اس حصے کو بھی اپنے نقد و نظر کا موضوع بنائے گا۔

۳۔ احسن الاقوال۔ حضرت بابا صاحب اور حضرت خواجہ نظام الدین اولیاء کے حالات کا ایک اہم ماخذ

احسن الاقوال خواجہ برہان الدین غریب کے ملفوظات کا نہایت ہی اہم اور گراں ارزش مجموعہ ہے۔ اس مجموعے کے مرتب اور جامع ان کے دست گرفتہ اور فیض یافتہ حماد الدین کاشانی تھے۔ انھوں نے فوائد الفواد کے اسلوب اور انداز سے ہٹ کر ایک نئی طرز اظہار کی راہ نکالی اور اپنے پیرومرشد کے ملفوظات کو موضوعات کے ذیل میں جمع اور مرتب کیا۔ اس مجموعے کے اسلوب اور تکنیکی آہنگ کو دیکھتے ہوئے کہا جاسکتا ہے کہ یہ مجموعہ اپنے اظہار نگارش میں ایک نئے اسلوب کا ترجمان ہے۔ اس طرز اور اسلوب کی پیروی اور اتباع میں بعد ازاں علی بن محمود جاندار کا مرتبہ مجموعہ ملفوظات در نظامی بھی اپنے فنی اور تکنیکی حوالے سے احسن الاقوال کے رنگ و آہنگ کی چھب دکھاتا ہے۔ بعد ازاں بھی اس مجموعے کی پیروی میں کئی ملفوظاتی مجموعے مرتب ہوئے۔ انیسویں صدی کے ایک بہت بڑے چشتی نظامی شیخ، خواجہ شمس الدین سیالوی (۱۳۰۰ھ) کا مجموعہ ملفوظات مرآة العاشقین بھی احسن الاقوال کے رنگ نگارش اور اسلوب ترتیب کی یاد دلاتا ہے۔

(۱) یہ مقالہ چونتیس صفحات (۱۲۶ تا ۹۳) پر مشتمل ہے۔ صاحب مقالہ نے اس مقالے

کے ابتدائی صفحات میں احسن الاقوال، شیخ برہان الدین غریب، خواجہ حماد الدین کاشانی، اخبار
 الاخیار (ازحمید قلندر) اور خیر المجالس کا تعارف کرایا اور بعد ازاں انھوں نے احسن الاقوال میں
 بابا صاحب اور نظام الدین اولیاء کے جتنے بھی حوالے آئے، انھیں مرتب کر دیا۔ انھوں نے اس
 مقالے میں یہ نہیں بتایا کہ وہ یہ حوالے احسن الاقوال کے کس نسخے سے نقل کر رہے ہیں۔ یہ بات تو
 یقین سے کہی جاسکتی ہے کہ اس مجموعے کا کوئی خطی نسخہ ان کے پیش نظر نہیں رہا، جیسا کہ مقالے
 کے ایک حاشیے میں انھوں نے تاریخ مشائخ چشت کے حوالے سے لکھا:

”اس کے قلمی نسخے بہت کم ملتے ہیں۔ راقم الحروف کے علم میں صرف ایک نسخہ ہے، جو پروفیسر محمد حبیب
 مرحوم کے کتب خانے میں تھا۔“ (۱۲)

لطف یہ کہ اس مجموعے کا ایک مکمل اور خوانا نسخہ علی گڑھ مسلم یونیورسٹی کے کتب خانے کی
 زینت ہے اور وہ اس سے بے خبر ہیں۔ انھوں نے اس مجموعے کے ایک اردو ترجمے کا ذکر بھی کیا
 ہے۔ امکان تو یہی ہے کہ اقتباسات کی نقل نویسی کے دوران میں ان کا ماخذ یہی ترجمہ رہا ہوگا۔

(۲) احسن الاقوال کے مرتب اور جامع چار بھائی تھے اور چاروں بھائی اپنی والدہ
 ماجدہ سمیت شیخ برہان الدین غریب کے دامن گرفتہ اور فیض یافتہ تھے، لیکن پروفیسر نثار احمد فاروقی
 نے لکھا:

”ان کے مرتب خواجہ حماد کاشانی تھے۔ یہ خواجہ عماد کاشانی کے فرزند ہیں۔۔۔ ان کے دو بھائی خواجہ
 مجدد الدین کاشانی اور خواجہ رکن الدین دبیر کاشانی بھی حضرت خواجہ برہان الدین غریب سے بیعت
 تھے۔“ (۱۳)

۳۔ درر نظامی۔ حضرت بابا صاحب اور حضرت محبوب الہی کے حالات کا ایک ماخذ
 درر نظامی مولانا علی بن محمود جاندار کا مرتبہ مجموعہ ہے۔ یہ مجموعہ تیس ابواب پر مشتمل
 ہے۔ مرتب ملفوظات حضرت نظام الدین اولیا کے مرید اور دامن گرفتہ تھے۔ وہ ۱۳۔ رمضان
 المبارک ۷۰۸ھ کو حلقہ بگوش ہوئے۔ یہ مجموعہ اصلاً فارسی زبان میں ہے اور ابھی تک اشاعت پذیر
 نہیں ہوا۔ البتہ اس کا اردو ترجمہ بعنوان درر نظامی موسومہ گفتار محبوب ۱۹۶۵ء میں کتب خانہ

نذیر بیہ، دہلی کے اہتمام سے منصہ شہود پر جلوہ گر ہوا۔ اس کے مترجم محمد سلیمان علی ہیں۔ ترجمہ ۱۹۷۲ء صفحات پر مشتمل ہے۔ اس ترجمے کے اب تک کئی ایڈیشن برصغیر پاک و ہند سے اشاعت پذیر ہو چکے ہیں۔ فاروقی صاحب نے اس کتاب پر اڑتیس صفحات (ص ۱۲۷-۱۶۳) کا ایک مقالہ قلمبند کیا۔ اس مقالے میں کتاب اور صاحب کتاب کا تعارف بھی کرایا گیا اور درر نظامی کا فوائدا لغواد کے ساتھ ایک تقابلی جائزہ بھی لیا گیا۔ مقالے میں درر نظامی سے پیشہ (۶۵) ایسے اقتباسات نقل کیے گئے، جن میں بابا صاحب اور ان کے مرید اور خلیفہ خواجہ نظام الدین اولیاء کا ذکر خیر آیا۔ انھوں نے پورے مقالے میں کہیں بھی اس راز سے پردہ نہیں اٹھایا کہ ان کے سامنے درر نظامی کا کون سا نسخہ موجود ہے؟ یہ تو یقین سے کہا جاسکتا ہے کہ اس کتاب کا اصل متن تو کبھی ان کے سامنے نہیں رہا۔ یقیناً انھوں نے اس کتاب کے مترجم ایڈیشن سے استفادہ کیا، لیکن انھوں نے کہیں اس کا اظہار نہیں کیا۔ ان سے اس کتاب کے تعارفیے میں غلطیاں سرزد ہوئیں، جن کی تفصیل حسب ذیل ہے:

(۱) ”درر نظامی کا فارسی متن ابھی تک غیر مطبوعہ ہے اور اس کا واحد قلمی نسخہ کتب خانہ ایشیا ٹیک سوسائٹی بنگال میں بتایا جاتا ہے۔“ (۱۳)

تبصرہ: ایشیا ٹیک سوسائٹی بنگال میں اس مجموعے کے مختصر بہ فرود ہونے کی اطلاع فاروقی

صاحب نے پروفیسر محمد حبیب کی کتاب حضرت نظام الدین اولیاء۔ حیات اور تعلیمات (۱۹۷۰ء، ص ۴) کے حوالے سے دی ہے، لیکن افسوس کہ یہ اطلاع بھی غلط ہے۔ پروفیسر محمد حبیب بیسویں صدی کے ایک بڑے تاریخ دان ضرور تھے، مگر انھیں صوفی ادبیات پر اتنی قدرت حاصل نہیں تھی اور نہ ہی انھیں اس موضوع سے دلی اور فکری مناسبت تھی۔ وہ عمومی تاریخی آداب کی روشنی میں صوفی ادب کو دیکھنے میں کوشاں رہے اور یوں ان کا کام تحقیقی حوالے سے متاثر ہوا۔ ان کے سامنے نہ ہی بنیادی اور اساسی ماخذ موجود تھے اور نہ ہی انھوں نے ان تک رسائی کی سعی کی۔ حالانکہ ہندوستان کے مختلف کتب خانوں میں یہ آثار بکھرے ہوئے تھے، لیکن ان منابع اور مصادر

میں دلچسپی نہ ہونے کی وجہ سے انہوں نے اس جانب توجہ نہیں دی۔ درر نظامی کا ایک نسخہ مسلم یونیورسٹی، علی گڑھ کے کتب خانے میں بھی موجود ہے، جہاں پروفیسر صاحب برسوں شعبہ تاریخ سے وابستہ رہے۔ (ملاحظہ ہو اس نسخے کے کوائف: درر نظامی: مخزنہ مولانا آزاد کلیکشن، مسلم یونیورسٹی، علی گڑھ: شکتہ نستعلیق: ۱۱۸/برگ ۱۵۸-سطور)۔ اس کتاب کے اور بھی کئی قلمی نسخے موجود ہیں، دیکھیے:

درر نظامی: مخزنہ نیشنل لائبریری آف انڈیا، کلکتہ: نستعلیق: ۱۵۴/برگ ۱۳-سطور

درر نظامی: مخزنہ خدا بخش اور نیشنل پبلک لائبریری، پٹنہ: ۱۶/اوراق ۱۹-سطور فی صفحہ: ۱۳ویں صدی ہ: نستعلیق (فہرست نگار نے اس کا نام درر نظامی لکھا ہے۔ ممکن ہے یہ کتابت کی غلطی ہو۔ رک: مرآة العلوم۔ جلد پنجم: ڈاکٹر محمد عتیق الرحمن (مرتب): خدا بخش اور نیشنل پبلک لائبریری، پٹنہ: ۲۰۱۰ء: ص ۴۵)

درر نظامی: مخزنہ سالار جنگ میوزیم، حیدرآباد (سید محمد توہر الدین نے پی ایچ۔ ڈی کی ڈگری کے لیے اس کتاب کا انتہائی متن تیار کیا تھا)۔ مقالے کے کوائف ملاحظہ ہوں:

TH4624p891.55T69C : A Critical Study and Editing of Durar e
Nizami :Syed Muhammad Tanveer ud din: Department of Persian,
Osminia University, Hyderabad: 1997: 283p

پروفیسر خلیق احمد نے اس مجموعے کے دو خطی نسخوں کا تذکرہ کیا ہے جو ایشیا ٹیک سوسائٹی بنگال (کلکتہ) اور سالار جنگ میوزیم (حیدرآباد) میں موجود ہیں، لیکن انہوں نے اس رسالے کا نام درر نظامیہ لکھا ہے، جو درست نہیں۔ پروفیسر ثار احمد فاروقی بھی، یا تو اس کتاب کے نام سے مکمل طور پر آگاہ نہیں تھے، یا پھر نام ان کے نزدیک کچھ زیادہ اہمیت کا حامل نہیں تھا۔ وہ کہیں اسے درر نظامی کہتے ہیں اور کہیں اسے درر نظامیہ کے نام سے موسوم کرتے ہیں۔

”یہ بات درر نظامیہ اور سیرالاولیاء میں بھی ملتی ہیں۔“ (۱۵)

”کتر روایات ایسی ہیں، جو درر نظامیہ کے سوا کسی دوسری کتاب میں نہیں ملتیں۔“ (۱۶)

حالانکہ اس کا درست اور صحیح نام درر نظامی ہے، درر نظامیہ ہرگز نہیں۔ ہر دو بزرگوں سے اس کے نام کی ترقیم میں غلطی ہوئی۔

(۲) بابا فرید اور ان کے پیرومرشد کے سنہ وصال کے حوالے سے دیکھیے:

(i) "----- اور ضمناً اس میں بہت کچھ معلومات حضرت فرید الدین گنج شکر (ف ۶۶۳ھ) اور حضرت

خواجہ قطب الدین بختیار کاکی (ف ۶۳۳ھ) کے بارے میں آگئی ہیں۔" (۱۷)

(ii) "بابا صاحب ۵ محرم ۶۶۳ھ کو محبوب حقیقی سے واصل ہوئے۔" (۱۸)

(iii) "ہمیں معلوم ہے کہ انھوں [بابا صاحب] نے ۶۶۳ھ میں انتقال فرمایا ہے۔۔۔۔۔ اپنے پیرومرشد

حضرت خواجہ قطب الدین بختیار کاکی کے انتقال کے وقت (۶۳۳ھ) آپ ہانسی میں تشریف فرما

تھے۔" (۱۹)

تبصرہ: فاروقی صاحب نے اس کتاب میں ہر جگہ بابا صاحب اور ان کے پیرومرشد کا

سنہ وصال غلط لکھا۔ قدیم مآخذ اور منابع سے پتا چلتا ہے کہ شیخ شیوخ العالم فرید الدین مسعود ۱۵

محرم ۶۷۰ھ کو واصل بخت ہوئے۔ انھیں قدیم منابع کی روشنی میں فیروز الدین احمد فریدی نے فرید

الدین مسعود گنج شکر کے سال وصال کی تحقیق کے عنوان سے ایک بھرپور کتاب رقم فرمائی، جس

میں انھوں نے بہ دلائل ثابت کیا کہ بابا صاحب کا سال وصال ۶۷۰ھ ہے۔ فریدی صاحب سے

قبل چشتی ملفوظات اور ادبیات کے ماہر علامہ اخلاق حسین دہلوی نے بھی اپنی مایہ ناز کتاب آئینہ

ملفوظات میں بابا صاحب کا یہی سال وصال اخذ کیا تھا، لیکن اس سنہ کے برعکس پروفیسر صاحب کی

اس کتاب اور دیگر تحریرات میں مختلف سنہ ہائے وصال دکھائی دیتے ہیں۔ اسی طرح انھوں نے شیخ

الاسلام خواجہ قطب الدین بختیار کاکی کا سنہ وصال ۱۴ ربیع الاول ۶۳۳ھ کے بجائے ۶۳۳ھ لکھا

اور اس کی کوئی توجیہ نہیں کی۔ حالانکہ اسی مقالے میں ایک جگہ انھوں لکھا:

"حضرت خواجہ قطب الدین بختیار کاکی نے جس محفل سماع میں انتقال فرمایا ہے، اس کا بیان فوائد الفواد

میں ہے اور درر نظامی میں کئی جگہ ہے اور اس میں تاریخ انتقال واضح طور پر ۱۴ ربیع الاول ۶۳۳ھ درج

ہے، جو فوائد الفواد میں نہیں ہیں۔" (۲۰)

اگر دررنگھائی میں قطب صاحب کی 'تاریخ انتقال' واضح طور پر ۱۳ ربیع الاول ۶۳۳ھ درج ہے تو پھر اسے قبول نہ کرنے کی کیا وجہ ہے؟ بعض اوقات تو یوں لگتا ہے جیسے کہ صحیح سنہ و سال کی ترقیم پروفیسر صاحب کا مسئلہ نہیں، کیونکہ ان کے ہر مقالے کتاب میں یہ حوالے بدلتے رہتے ہیں۔

(۴) "خیر الجالس کا سنہ تالیف ۶۵۵ھ، ۶۵۶ھ ہے۔" (۲۱)

تبصرہ: خیر الجالس کا سنہ تالیف ۶۵۵ھ، ۶۵۶ھ ہے۔ عدم دلچسپی کی وجہ سے پوری ایک صدی کا فاصلہ حاصل ہو گیا، مگر ہمارے محقق کی توجہ اس جانب مبذول نہیں ہوئی۔
دررنگھائی اور فوائد الفواد:

پروفیسر ثار احمد فاروقی نے دررنگھائی اور فوائد الفواد کا تقابل بھی کیا، لیکن اس تقابلی مطالعے کے دوران میں انہوں نے کوئی واضح اور شفاف انداز اختیار نہیں کیا، جس کی وجہ سے کئی گرہیں پڑ گئیں۔ اس تقابل سے یہ معلوم نہیں ہوتا کہ دررنگھائی کے مؤلف نے خواجہ نظام الدین اولیاء کی مجالس سے براہ راست کسب فیض کیا، یا فوائد الفواد سے اخذ و استفادہ کیا، کیونکہ پروفیسر ثار احمد فاروقی نے کہیں یہ فرمایا کہ دررنگھائی کے ابواب فوائد الفواد کی مجالس سے ضیا بار ہیں۔ دیکھیے:

"امیر حسن بھروی نے حضرت کے ملفوظات کو مجلس وار اور تاریخی ترتیب سے قلمبند کیا ہے اور مؤلف دررنگھائی نے اسی مواد کو تیس مختلف ابواب میں تقسیم کر دیا ہے، لیکن کتاب میں کہیں بھی فوائد الفواد یا سیر الاولیاء کا حوالہ نہیں آیا ہے۔" (۲۲)

اور کہیں ان کا یہ ارشاد نظر نواز ہوتا ہے:

"بعض مقامات پر فوائد الفواد کا متن نسبتاً ناقص اور دررنگھائی کا اس کے مقابلے میں بہتر ہے۔" (۲۳)

اگر یہ کتاب (دررنگھائی) فوائد الفواد کی 'مجلس وار اور تاریخی ترتیب' سے منضبط ہوئی اور اسی مواد کو تیس ابواب میں تقسیم کیا گیا تو پھر بعض مقامات پر فوائد الفواد کے مقابلے میں دررنگھائی کا متن کیسے کامل اور بہتر ہو گیا؟ پروفیسر صاحب موصوف نے اس قضیے کی کوئی توجیہ پیش تو

نہیں فرمائی، لیکن چندہ ایسے مقامات کی نشاندہی ضرور کی، جہاں ان کی نظر میں اس کتاب کا متین متین فوائد الغواد سے بہتر ہے۔

[۳]

پیش نظر تبصرے میں چونکہ نقدِ ملفوظات کے ملفوظاتی ادب پر مبنی چار مقالات کا جائزہ مقصود تھا، اس لیے بقیہ مقالات سے صرف نظر کیا گیا۔ صوفیہ کے احوال و مناقب پر لکھے گئے مقالات میں بھی تاریخی اور تحقیقی اغلاط بکثرت موجود ہیں، لیکن یہاں ان سے بحث مطلوب نہیں۔ آئندہ کسی مطالعے میں ان مقالات کے تحقیقی تسامحات کا بھی جائزہ لیا جائے گا، تا کہ پوری کتاب کے محاسن اور معائب سامنے آسکیں۔ حیرت ہے کہ عہدِ جدید کی اتنی سہولیات اور وسائل کی موجودگی میں پروفیسر شراحہ فاروقی جیسے بڑے محقق کی کتاب میں سنہ و سال کی اغلاط سے کوئی صفحہ 'محرور' نہیں۔ ان سہولیات کی موجودگی میں آج جب تحقیق و تدقیق کا یہ عالم ہے تو پھر اس سے قیاس کرنا چاہیے کہ ان زمانوں میں جب کاغذ کی قلت تھی اور وسائل میں بھی اتنی فراوانی نہ تھی۔ اچھے اور پڑھے لکھے کا تب بھی ہر ایک قاری اور کتاب شناس کو میسر نہ تھے تو ملفوظاتی ادب کی کتابوں میں اغلاط کا درآنا ایک فطری عمل تھا۔ ان اغلاط پر واویلا کرنے اور شور مچانے والے اس سے سبق لیں اور غور کریں کہ یہ غلطیاں کیونکر دبے پاؤں در آتی ہیں اور پھر کتاب کے آنگن میں ڈیرے ڈال لیتی ہیں۔

حواشی و حوالے:

(1) Politics and Society During Early Medieval Period

(Collected Works of Professor Muhammad Habib):

Vol. One: Edited by Professor K.A. Nizami: Centre of Advanced

Study, Department of History, Aligarh Muslim University,

Aligarh

(۲) فوائد السالکین کے مطبوعہ متن کی تفصیل:

- (i) فوائد السالکین: محمد عبدالاحد (صحیح): مطبع مجتہائی، دہلی: ۱۳۱۰ھ: ۳۶ ص۔
(ii) فوائد السالکین: یہ صحیح مولوی اعجاز احمد و مولوی محمد عبدالاحد: مطبع مجتہائی، دہلی: ۱۳۱۱ھ: ۳۶-۱۸۹۳ء: ۳۶-۳۸ ص۔

(متن ۳۶ پر مشتمل ہے ایک صفحہ کتابوں کے اشتہار پر مبنی ہے۔ اختیاری سلسلے کی ویب پر یہ نسخہ موجود ہے۔)

(iii) فوائد السالکین: مطبع اسلامیہ، لاہور: ۱۹۱۱ء: ۴۰ ص۔

(ہاتھی ٹرسٹ ڈبجینٹل لائبریری پر اس اشاعت کے کوائف موجود ہیں۔)

(۳) فوائد السالکین کے اردو تراجم:

- (i) مطلوب الطالبین (فوائد السالکین کا ترجمہ): مطبع مجتہائی، دہلی: ۱۸۹۸ء: ۳۶ ص۔
(ii) مطلوب الطالبین (فوائد السالکین کا ترجمہ): مطبع مجتہائی، دہلی: سن: ۲۴ ص۔
(iii) ارشاد الصادقین (فوائد السالکین کا ترجمہ): محمد صادق چشتی قادری احمد پوری (مترجم): ناشر مترجم خود، احمد پور شریقیہ: سن: ۶۳ ص۔

(iv) فوائد السالکین (فوائد السالکین کا ترجمہ): اللہ والے کی قومی دکان، لاہور: ۱۹۵۵ء: ۳۲-۲۴ ص۔

(v) فوائد السالکین (فوائد السالکین کا ترجمہ): اللہ والے کی قومی دکان، لاہور: ۱۹۵۷ء: (۹) ۳۲ ص۔

(vi) فوائد السالکین (فوائد السالکین کا ترجمہ): اللہ والے کی قومی دکان، لاہور: سن: ۲۹۔

(۴) فوائد السالکین کے خطی نسخوں کی تفصیل:

- (i) فوائد السالکین: مخزنہ خدا بخش اور نیشنل پبلک لائبریری، پٹنہ: نستعلیق: ۵۵-۵۷ اور اوراق تجزیہ ۱۹۱۹ء۔
[مرآة العلوم - جلد دوم: مولوی عبدالمتن (مرتب): خدا بخش اور نیشنل پبلک لائبریری، پٹنہ: ۲۰۰۹ء: ص ۲۲]
(ii) فوائد السالکین: مخزنہ خدا بخش اور نیشنل پبلک لائبریری، پٹنہ: نستعلیق: ۲۸ اور اوراق: ۲۱-۲۲ - طورنی صفحہ: ۱۰۹۶ء۔
[مرآة العلوم - جلد سوم: سید اطہر شیر (مرتب): خدا بخش اور نیشنل پبلک لائبریری، پٹنہ: ۲۰۰۷ء: ص ۲۷]
(iii) فوائد السالکین: مخزنہ خدا بخش اور نیشنل پبلک لائبریری، پٹنہ: ۲۸ اور اوراق: ۱۲-۱۳ - طورنی صفحہ: ۱۳ اور ۱۴ صدی ھ۔
[مرآة العلوم - جلد پنجم: ڈاکٹر محمد شتیق الرحمن (مرتب): خدا بخش اور نیشنل پبلک لائبریری، پٹنہ: ۲۰۱۰ء: ص ۶۲]
(iv) فوائد السالکین: مخزنہ خدا بخش اور نیشنل پبلک لائبریری، پٹنہ: ۲۸ اور اوراق: ۱۲-۱۳ - طورنی صفحہ: ۱۳ اور ۱۴ صدی ھ۔
[محولہ بالا: ص ۶۲]
(v) فوائد السالکین: مملوکہ فقیر سید مغیث الدین، لاہور: نستعلیق: ۱۰۶۶ھ: ۶۳ برگ ۱۷۱ ص۔

[لہریہ مشنک نسخہ ہای خطی پاکستان۔ جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء۔ ص: ۱۷۶۶]

(vi) فوائد السالکین: مملوکہ فقیر سید مغیث الدین، لاہور: نستعلیق: سید موسیٰ رضا بن سید نور الحسن (کاتب): ۱۹۳۳ء۔ ص: ۳۳۔
[محولہ بالا: ص: ۱۷۶۶]

(vii) فوائد السالکین: مملوکہ مولانا محمد اسرائیل، مردان: نستعلیق شکستہ آمیز: سده ۱۱۰۰ھ۔ ص: ۱۶۶۔

[محولہ بالا: ص: ۱۷۶۶]

(viii) فوائد السالکین: مملوکہ محمد اجمل چشتی فاروقی، چشتیان: نستعلیق: محمد بن علی قریشی چشتی فریدی: ۱۸۰۰ء۔ ص: ۱۱۔

[محولہ بالا: ص: ۱۷۶۶]

(ix) فوائد السالکین: مملوکہ محمد اجمل چشتی فاروقی، چشتیان: نستعلیق پختہ: عزیز احمد بن رفعت بیگ (کاتب): سده ۱۱۲۰ھ۔ ص: ۳۶۔

[محولہ بالا: ص: ۱۷۶۶]

(x) فوائد السالکین: مخزنہ نسخ بخش، اسلام آباد: نستعلیق پختہ: ایزد بخش (کاتب) ۱۷۔ جمادی الثانی ۱۱۶۹ھ۔

[محولہ بالا: ص: ۱۷۶۶]

(xi) فوائد السالکین: مخزنہ نسخ بخش، اسلام آباد: نستعلیق پختہ: سده ۱۲-۱۳ھ۔ ص: ۳۹۔

[محولہ بالا: ص: ۱۷۶۶]

(xii) فوائد السالکین: مخزنہ مکتبہ چشتیہ، لاکل پور: نستعلیق: مجتبیٰ خان درپشاور (کاتب) ۱۱۸۱ھ۔ ص: ۷۱۔

[محولہ بالا: ص: ۱۷۶۶]

(xiii) فوائد السالکین: مخزنہ کتب خانہ رشیدیہ، لاہور: نستعلیق: ۱۱۳۵ھ۔ ص: ۸۰۔

[محولہ بالا: ص: ۱۷۶۶]

(xiv) فوائد السالکین: مخزنہ کتب خانہ رشیدیہ، لاہور: شکستہ آمیز: محمد غوث (کاتب): ۱۲۲۰ھ۔

[محولہ بالا: ص: ۱۷۶۶]

(xv) فوائد السالکین: مخزنہ کتب خانہ مولانا محمد علی مکھڑی، مکھڑ شریف: نستعلیق: سده ۱۲ھ۔ ص: ۱۰۳۔

[محولہ بالا: ص: ۱۷۶۶]

(xvi) فوائد السالکین: مخزنہ خانقاہ احمدیہ سعیدیہ، موسیٰ زئی، ڈیرہ اسماعیل خان: نستعلیق خوش: ۱۲۶۶ھ۔ ص: ۶۶۔

[محولہ بالا: ص ۶۶ء]

(xvii) فوائد السالکین: مخزنہ خانقاہ احمدیہ سعیدیہ موسیٰ زئی، ڈیرہ اسماعیل خان: نستعلیق خوش: محمد علی (کاتب):

۱۲۸۰ھ۔

[محولہ بالا: ص ۶۷ء]

(xviii) فوائد السالکین: مخزنہ شیرانی، کلکتہ، پنجاب یونیورسٹی۔ لاہور: ۱۲۲۶ھ۔

[محولہ بالا: ص ۶۶ء]

(xix) فوائد السالکین: مملوکہ عطاء الرحمن کھوکھر، جمادریاں، سرگودھا: نستعلیق شکستہ خوش: محمد علی (کاتب):

۱۲۷۵ھ: ۳۰ ص ۱۳۶۔

[محولہ بالا: ص ۶۷-۶۶ء]

(xx) فوائد السالکین: مملوکہ عالمگیر شجاع، چوک وزیر خان، لاہور: نستعلیق: محمد عمر (کاتب): ۹ رزیقہ ۱۲۷۸ھ در

لاہور: ۶ ص۔

[محولہ بالا: ص ۶۷ء]

(xxi) فوائد السالکین: مملوکہ مولانا قدرت اللہ، بھلولال: نستعلیق شکستہ آمیز: ۱۲۸۱ھ: ۶۲ ص۔

[محولہ بالا: ص ۶۷ء]

(xxii) فوائد السالکین: مخزنہ آستانہ سلیمانہ، تونسہ شریف: نستعلیق پختہ: خدا بخش تونسوی (کاتب): ۲۸ ر

شوال ۱۲۸۸ھ۔

[محولہ بالا: ص ۶۷ء]

(xxiii) فوائد السالکین: مملوکہ گلزار احمد چک ۸۳ شمالی، بھلولال: نستعلیق خوش: مسکین راج محمد (کاتب): ۱۲۸۹ھ:

۷ ص۔

[محولہ بالا: ص ۶۷ء]

(xxiv) فوائد السالکین: مملوکہ صاحبزادہ نور جہانیاں، چشتیاں: نستعلیق پختہ: ۱۳۰۸ھ۔

[محولہ بالا: ص ۶۷ء]

(xxv) فوائد السالکین: ذخیرہ ربانی، لاہور: نستعلیق: سده ۱۳ھ: ۱۱ برگ۔

[محولہ بالا: ص ۶۷ء]

(xxvi) فوائد السالکین: درگاہ عالیہ گڑھ شریف: نستعلیق: سده ۱۳ھ: ۳۶ ص۔

[محولہ بالا: ص ۱۷۶۷]

(xxvii) فوائد السالکین: مخزونہ شیرانی کلکیشن، پنجاب یونیورسٹی، لاہور: تاریخ یادآوردہ۔

[محولہ بالا: ص ۱۷۶۷]

(xxviii) فوائد السالکین: مخزونہ شیرانی کلکیشن، پنجاب یونیورسٹی، لاہور: تاریخ یادآوردہ۔

[محولہ بالا: ص ۱۷۶۷]

(xxix) فوائد السالکین: مخزونہ کتب خانہ درگاہ عالیہ چشتیہ احمد آباد، گجرات: نستعلیق: برگ ۱۱/۳۲۔

[شمارہ کتاب: ۷۶/شمارہ میکروفلم: ۵۸]

(xxx) فوائد السالکین: مخزونہ کتب خانہ درگاہ پیر محمد شاہ احمد آباد، گجرات: نستعلیق: ۱۶/۱۰۸۰ھ: برگ ۱۶/۲۵۔

[شمارہ کتاب: ۲۹۱/شمارہ میکروفلم: ۶۶/۳]

(xxxi) فوائد السالکین: مخزونہ ذخیرہ مولانا آزاد، مسلم یونیورسٹی، علی گڑھ: نستعلیق: برگ ۱۵/۲۲۔

[شمارہ کتاب: ۱۶۵۸۔ کتابخانہ مولانا آزاد، دانشگاہ اسلامی، علی گڑھ۔ جلد اول/شمارہ میکروفلم: ۴۱۳/۵]

(xxxii) فوائد السالکین: مخزونہ کتب خانہ ایوان غالب، دہلی: شکستہ: برگ ۶/۳۱۔

[شمارہ کتاب: ۹۰/شمارہ میکروفلم: ۱۲/۳]

(xxxiii) فوائد السالکین: مخزونہ مولانا آزاد کلکیشن، مسلم یونیورسٹی، علی گڑھ: نستعلیق: برگ ۲۲/۱۵۔

(xxxiv) فوائد السالکین: مخزونہ کتب خانہ رضا۔ رامپور: ۷۰۔ ب۔ ۹۲۔ ورق۔

[فہرست نسخہ ہای خطی فارسی کتاب خانہ رضا۔ رامپور (جلد اول): کتاب خانہ رضا۔ رامپور: فروردین ۱۳۷۵/مصر

[۱۳۷۷ھ/رجون ۱۹۹۶ھ: ص ۲۸۸]

(xxxv) فوائد السالکین: مخزونہ کتب خانہ رضا۔ رامپور: ۵۷۔ ب۔ ۸۱۔ ورق: ۱۲۹۱ھ۔

[محولہ بالا: ص ۲۸۹]

(xxxvi) فوائد السالکین: مخزونہ شیرانی کلکیشن، پنجاب یونیورسٹی، لاہور: ۲۹۔ ورق۔ [پنجاب یونیورسٹی لائبریری

میں فریدی ادب۔ منتخب کتابیات:

سید جمیل احمد رضوی (مرتب): دارالغیض سنج بخش، لاہور: نومبر ۲۰۱۳ء/محرم ۱۴۳۶ھ: ص ۵۰]

(xxxvii) فوائد السالکین: مخزونہ شیرانی کلکیشن، پنجاب یونیورسٹی، لاہور: ۷۰۔ ورق۔

[محولہ بالا: ص ۵۰]

(۵) شمائل الاتقیاء خواجہ رکن الدین دہیرکاشانی کی نہایت ہی اہم اور گراں ارزش کتاب ہے۔ اس کتاب میں انھوں

نے موضوعات پر مختلف کتابوں کے اقتباسات نقل کیے۔ اب ان میں سے اکثر کتابیں مفقود ہیں۔ غنیمت ہے کہ اس کتاب کی بدولت ان کتابوں کے نام اور اقتباسات محفوظ رہ گئے۔ دنیا کے مختلف کتب خانوں میں اس کتاب کے خطی نسخے محفوظ ہیں۔ ایک بار میں اس کا فارسی متن بھی مطبوع ہوا اور اردو ترجمہ بھی، مگر یہ کتاب جس بزرگ و احتشام کی متقاضی ہے، اس زاویے سے ابھی اس کی توقیر ہونا باقی ہے۔ چشتی حلقوں میں یہ کتاب صدیوں تک اپنی فکری جمالیات اور تکنیکی آہنگ کی بدولت معروف رہی۔ سلسلہ چشتیہ نظامیہ کے مجدد اور شیخ وقت شاہ کلیم اللہ جہان آبادی (م ۱۱۴۱ھ) نے اسی کے تسلسل میں اپنی کتاب کنگول کو مرتب کیا۔

(۶) رک: نفاکس الانفاس ولطائف الفاظ: مجلس ۴۷۔ اردو ترجمہ ص ۱۵۰۔

(۷) آئینہ ملفوظات: علامہ اخلاق حسین دہلوی: انجمن ترقی اردو ہند، دہلی: بار اول ۱۳۰۳ھ/۱۹۸۳ء۔

(۸) تقدیر ملفوظات: ادارہ ثقافت اسلامیہ، لاہور: ص ۶۳۔

(۹) محولہ بالا: ص ۶۳۔

(۱۰) محولہ بالا: ص ۶۳۔

(۱۱) محولہ بالا: ص ۶۵۔

(۱۲) تاریخ مشائخ چشت: ص ۲۰۶۔ بحوالہ تقدیر ملفوظات: ص ۹۳۔

(۱۳) تقدیر ملفوظات: ص ۹۳۔

(۱۴) محولہ بالا: ص ۱۲۹۔

(۱۵) محولہ بالا: ص ۶۷۔

(۱۶) محولہ بالا: ص ۱۳۰۔

(۱۷) محولہ بالا: ص ۱۲۹۔

(۱۸) محولہ بالا: ص ۱۳۵۔

(۱۹) محولہ بالا: ص ۱۳۶۔

(۲۰) محولہ بالا: ص ۱۳۸۔

(۲۱) محولہ بالا: ص ۱۲۷۔

(۲۲) محولہ بالا: ص ۱۳۴۔

(۲۳) محولہ بالا: ص ۱۳۵۔



تذکرہ اساتذہ کرام درس گاہ حضرت مولانا محمد علی مکہڑی

[حضرت مولانا غلام محی الدین احمد مکہڑیؒ]

علامہ حافظ محمد اسلم

حضرت مولانا محمد علی مکہڑی کے در اقدس پر سلسلہ تعلیم و تعلم کے لیے اپنے وقت کی قد آور شخصیات جلوہ گر ہوتی رہیں۔ کچھ حضرات کا تعلق تو محض اساتذہ ہونے کی حیثیت میں نظر آتا ہے۔ لیکن کچھ حضرات کا تعلق آستانہ شریف کے اساتذہ کی حیثیت کے ساتھ ساتھ حضرت مولانا کی خلافت و نیابت کا بھی نظر آتا ہے۔ ایسے حضرات میں سے امام التوکلین، بھتی وقت، واقف رموز و اسرار شیخ الحدیث حضرت مولانا غلام محی الدین احمد مکہڑیؒ کی شخصیت بھی بہت نمایاں اہمیت کی حامل ہے۔ اگرچہ آپ کی شخصیت محتاج تعارف نہیں لیکن ذکر الصالحین، منزل الرحمتہ کے تحت آپ کی سیرت کو ذکر کرنا مناسب اور ضروری ہے۔

ولادت مع تذکرہ خاندان:

حضرت مولانا غلام محی الدین احمد مکہڑیؒ نے ۱۲۷۵ھ، ۱۸۵۸ء کو صوفی باصفا ولی کامل حضرت مولانا میاں محمد بن حافظ میاں حسن بن مولانا محمد ابراہیم کے ہاں مکہ شریف میں ولادت باسعادت فرمائی۔ حضرت پیر صاحب کا تمام خاندان علم و فضل کا چشمہ تھا۔ آپ کے جد اعلیٰ حضرت مولانا محمد ابراہیم کا مولد و مسکن تھو محرم خان (تحصیل۔ تلہ گنگ) تھا۔ لیکن حافظ میاں حسن نے سلف صالحین کے نقش قدم پر چلتے ہوئے دین اسلام کی نشر و اشاعت کی خاطر مکہ شریف کی طرف ہجرت فرمائی۔ مکہ شہر میں جہاں آج بھی حضرت مولانا محمد علی مکہڑیؒ کی مسجد موجود ہے۔ وہاں آکر آپ اقامت پذیر ہوئے چونکہ آپ اجل حفاظ کرام میں سے تھے۔ لہذا اسی مسجد میں آپ نے تعلیم قرآن کا سلسلہ جاری فرمادیا۔

☆ صدر مدرس درس نظامی، خانقاہ معلیٰ حضرت مولانا محمد علی مکہڑیؒ۔ تحصیل چند [انک]

تاہم آپ نے قرآن شریف پڑھانے کے حوالے سے خوب مخلوق خدا کی خدمت فرمائی۔ بالآخر آپ کا وصال مبارک بھی مکھڑ شہر ہی میں ہوا۔ آپ کی مزار مبارک خانقاہ شریف کی جامع مسجد کے جنوبی منارے کے زیر سایہ واقع ہے۔ حافظ میاں محمد محسن کے لختِ جگر حضرت مولانا میاں محمد صاحب نے بھی اپنے والدِ گرامی کے مشن کو جاری رکھا۔ آپ بھی زہد و تقویٰ کے پیکر تھے میاں محسن اور مولانا میاں محمد ہر دونوں حضرات بیعت و ارادت میں شہبازِ چشت پیر پٹھان خواجہ سلیمان تونسویؒ کے مریدین میں سے تھے۔ بعد ازاں اسی اسلوب و طریق پر چلتے ہوئے حضرت مولانا غلام محی الدین احمد مکھڑیؒ نے اپنے اسلاف کی نیابت و خلافت کا حق ادا فرمایا۔ آپ دُنیا ے فقر کے بادشاہ تھے اور مستجاب الدعوات لوگوں میں سے آپ کا شمار ہوتا ہے۔

سلسلہٴ تعلیم:

آپ نے ایسے درخشندہ ماحول میں آنکھ کھولی جب آستانہ عالیہ کی درسگاہ میں کامل و قدتدار اور سرقدو بخارا تک کے اساتذہ کرام کے علاوہ قاضی خورشید لنگڑیالوی اور حافظ عبدالقدوس چھاچھی اور حضرت مولانا ناخان محمد مرجانوی جیسے حضرات بھی آستانہ شریف میں سلسلہ تدریس کو رونق بخش رہے تھے۔ تاہم آپ نے اپنے نانا محترم زینت الاولیاء کے زیر سایہ مذکورہ اساتذہ کرام کے ہاں زانوئے تلمذ طے کیا۔ البتہ کچھ عرصہ مولانا محمد قاسم فتح جنگی کے ہاں بھی موضع بھٹو میں زیر تعلیم رہے۔ جیسا کہ تذکرۃ الصدیقین مصنفہ مولانا محمد الدینؒ آپ کا ذکر خیر بایں الفاظ تحریر فرماتے ہیں کہ جب حضرت خواجہ زین الدینؒ کا وصال ہوا تو آپ ان ایام میں شرح مُلا جامی اور عبدالغفور کے اسباق پڑھتے تھے۔ اس کے علاوہ آپ نے ہندوستان کے بھی متعدد مدارس کی طرف حصول تعلیم کے لیے سفر فرمایا۔ حدیث شریف کی تعلیم بھی آپ نے ہندوستان کے مدارس ہی میں شبانہ روز کی محنت سے حاصل کی۔

سلسلہٴ بیعت و خلافت:

آپ کی بیعت و ارادت اپنے نانا محترم حضرت خواجہ زین الدین سے تھی۔ جب آپ

تو نہ مقدمہ حضرت خواجہ سلیمان تونسوی کے عرس مبارک کے لیے تشریف لے گئے۔ تو اس موقع پر خواجہ اللہ بخش کریم نے آپ کی دستار بندی فرمائی۔ تاہم دوسرے سال پھر اسی موقع پر خواجہ اللہ بخش کریم نے خرقہ خلافت عطا فرماتے ہوئے حضرت مولانا شاہ محمد علی مکھڑیؒ کی سجادہ نشینی کا منصب عطا فرمایا تھا۔ آپ کو خواجہ اللہ بخش کریمؒ سے اور حضرت خواجہ کو آپ سے انتہائی محبت و احترام تھا۔ جب حضرت خواجہ تونسویؒ نے ۱۲۹۹ھ میں سفر حج کا ارادہ فرمایا تو آپ کو بھی ہم رکابی کے لیے دعوت نامہ بھیجا گیا تھا لیکن آپ کو نانی صاحبہ سے اجازت لینے میں تاخیر کے سبب فوری شرکت کا موقع نہ مل سکا؛ لیکن بحری جہاز کے ذریعے آپ نے خواجہ اللہ بخشؒ سے مکہ مکرمہ میں ملاقات کا شرف حاصل کر لیا تھا۔ آپ نے اپنے خواجہ کی ہم رکابی میں چھ ماہ حجاز مقدس میں گزارے۔ جو علمی و روحانی کیفیات سے مزین تھے۔

ایں سعادت بہ زور بازو نیست

تا نہ بخشد خدائے بخشندہ

استغراق درس و تدریس:-

آپ کو اللہ تعالیٰ نے درس و تدریس میں ایک خاص ملکہ اور کمال بخشا تھا۔ جس کی بدولت افغانستان، روس، بخارا، کے طلباء کے لیے بھی آپ مرکز توجہ بنے رہے۔ چونکہ آپ کے دور عظیم میں طلباء کی تعداد اس قدر کثیر تھی کہ آپ بعد از نماز تہجد سلسلہ اسباق شروع فرمادیتے لیکن کثرت اسباق کی وجہ سے شام تک اسباق کا سلسلہ ختم نہ ہوتا۔ تاہم آپ رات کے وقت بھی حضرت مولانا محمد علی مکھڑیؒ کی جامع مسجد میں باقی ماندہ اسباق پڑھاتے تھے۔ معقول اور فنون کے علاوہ آپ کو علم حدیث پڑھانے میں اللہ تعالیٰ نے وصف خاص سے نوازا تھا۔ جیسا کہ مولوی غلام محی الدین مرید خاص حضرت مولانا محمد احمد الدین بیان فرماتے ہیں۔ آپ کے پاس ایک طالب علم بخارا سے بخاری شریف پڑھنے کے لیے حاضر ہوا۔ حالانکہ اس نے اس سے قبل بھی تین مرتبہ بخاری شریف پڑھی ہوئی تھی۔ لیکن اطمینان قلب کے لیے آپ کے حلقہ درس میں بیٹھ گیا

- جب خواجہ غلام محی الدین نے بخاری شریف کی پہلی حدیث ”انما الا اعمال بالنیات“ پر علمی اور تحقیقی بحث فرمائی تو وہ طالب علم مسرت اور خوشی کی وجہ سے کہنے لگا۔ اگرچہ اس سے قبل بھی یہ حدیث پڑھ چکا ہوں لیکن جو اطمینان قلب آج ہوا وہ اس سے قبل نہیں ہوا تھا۔

ایک روایت میں یہ بات بھی معلوم ہوئی کہ آپ نے اس حدیث مبارکہ پر تین دن تقریر فرمائی۔ جب چوتھے دن آپ اسی مذکورہ حدیث پر ہی گفتگو فرمانے لگے تو وہ طالب علم عرض کرنے لگا۔ حضور مجھے تمام بخاری کا نچوڑ اسی ایک حدیث سے سمجھ آ گیا ہے۔

آپ کو درس و تدریس میں اس قدر استغراق اور شوق تھا کہ آپ کے زمانہ میں ایک انگریز مکھڑ شریف ہی کی ایک اور خانقاہ کے پیر صاحبان کے پاس آیا ہوا تھا۔ وہ انگریز دریا کی طرف سیر و سیاحت کے لیے نکلا جب حضرت مولانا محمد علی مکھڑیؒ کی خانقاہ کے پاس سے گزرا تو وہاں کسی مقام میں حضرت مولانا غلام محی الدین طلبا کے ساتھ درس و تدریس میں مشغول تھے۔ تاہم انگریز نے آپ کو دیکھ کر ہاتھ کے اشارے سے سلام پیش کیا۔ لیکن آپ نے بجائے جواب دینے کے اپنا چہرہ مبارک دوسری جانب پھیر لیا۔ وہ حضرات جو انگریز کے ساتھ موجود تھے وہ کہنے لگے: چلیں یہاں سے آگے چلتے ہیں۔ یہ تو صرف مولوی لوگ ہیں جو آپ کو خاطر میں نہیں لائیں گے۔ لیکن انگریز بہت چالاک اور ہوشیار آدمی تھا۔ اس نے کہا حقیقی فقیر یہ مولوی صاحب ہی ہیں جس کو دنیا داروں سے کوئی محبت ہی نہیں۔ انھوں نے ہماری طرف کوئی خاص التفات نہیں فرمایا وگرنہ ہم جیسے دنیا دار لوگوں سے تو آدمی قرب کے متلاشی ہوتے ہیں۔ ایک بار حضرت مولانا غلام محی الدینؒ آنکھ کے آپریشن کے لیے ہندوستان تشریف لے گئے۔ آپریشن کے بعد بہ طور پرہیز چالیس ایام تک ڈاکٹر نے اسباق وغیرہ پڑھانے سے منع کر دیا۔ آپ نے فرمایا اتنا طویل پرہیز جس میں طلبا کا سبق ضائع ہوتا ہو مجھ سے ہونا ناممکن ہے۔ آپ نے مکھڑ شریف آتے ہی بغیر کسی تاخیر کے اسباق کا سلسلہ شروع فرما دیا۔

آپ دونوں آنکھوں میں موتیا اتر آنے کے باوجود آپریشن کے قائل نہ تھے۔ اصل وجہ

یہی تھی کہ آپ فرماتے آپریشن کے بعد سننے میں آتا ہے کہ ڈاکٹر لوگ مریض کو چند ایام چلنے پھرنے سے منع کرتے ہیں۔ مجھے خوف ہے کہ اس صورت میں نماز کیسے ادا کروں گا۔ کہیں ایسا نہ ہو کہ ان ہی ایام میں موت آجائے اور نماز کی قضا کا وقت نذرل سکا؛ پھر کیا فائدہ ہوگا اس لیے آپریشن نہیں کروانا۔ اگرچہ بعد میں خواجہ محمود تونسویؒ کے حکم کے مطابق آپ نے ایک اچھے اور قابل ڈاکٹر سے آپریشن کرایا تھا۔ الغرض آپ آپریشن کے بعد ابتدائی ایام میں تو اشارہ کے ساتھ ہی نماز پڑھتے رہے۔ بعد میں رکوع کیساتھ نماز ادا فرماتے رہے۔ تاہم اتنی تکلیف کے باوجود کوئی نماز یا اسباق میں ناغہ نہ فرمانا درس و تدریس کے ساتھ انتہائی وابستگی و محبت کی دلیل ہے۔ مولوی صاحب بیان فرماتے ہیں۔ قیام ہندوستان کے دوران مولانا غلام محی الدینؒ نے خطبہ جمعہ بھی ارشاد فرمایا تھا وہاں کے لوگوں کو بایں الفاظ مطلع کیا گیا کہ مکہ شریف کے سجادہ نشین مولانا غلام محی الدین خطبہ جمعہ دیں گے۔ تو آپ کے وعظ اور بیان کو سننے کے لیے لوگوں کا ایک جم غفیر تھا۔ بعد از جمعہ لوگوں نے آئندہ جمعہ تک قیام کے لیے عرض کی لیکن آپ نے فرمایا کہ زیادہ دیر نہ کرنا میرے لیے ممکن نہیں کیونکہ اس میں طلبا کے اسباق کا نقصان ہے۔

کشف و کرامات :-

ایک روایت کے مطابق آپ کے پاس ملاقات کے لیے ایک بزرگ کر بوغہ شریف (ہنگو، کوہاٹ) سے حاضر خدمت ہوئے۔ جب انھوں نے آپ کے ساتھ کھانا تناول فرمایا تو حیران ہوئے۔ کھانا پُر تکلف تھا۔ انھوں نے دل میں خیال کیا کہ فقراء کا کھانا اس قدر تکلف نہیں ہوتا۔ بس انھوں نے دل میں فقط یہ خیال ہی کیا تھا کہ حضرت مولانا غلام محی الدین صاحب بطور کشف ان کی حال سے مطلع ہو گئے۔ آپ نے اس بزرگ کو مخاطب کرتے ہوئے فرمایا۔ مولوی جی، ہم جیسا کھاتے ہیں ویسا بھاتے بھی ہیں۔ تاہم آپ تمام دن طلبا کے اسباق میں مشغول رہے۔ وقت شام مولانا صاحب کی مسجد میں بعد از نماز عشاء دوبارہ اسباق کا سلسلہ شروع ہوا تو وہ بزرگ بھی ساتھ ہی بیٹھے ہوئے تھے۔ جب رات کا کافی حصہ گزر گیا اور آپ آخری سبق پڑھانے لگے۔ وہ

بزرگ نیند کی وجہ سے دائیں بائیں جمولنے لگے۔ اس وقت آپ نے اس صوفی صاحب کو فرمایا:
صوفی صاحب بتاؤ ہم جو کھاتے ہیں۔ اس کا حق بھی بجالاتے ہیں کہ نہیں؟ وہ صوفی صاحب کہنے
لگے۔ حضور آئندہ کبھی بھی ایسا تصور دل میں نہیں لاؤں گا۔

آپ کا معمول تھا کہ اسباق کی فراغت کے بعد زیادہ وقت نقلی عبادت ہی میں مشغول
رہتے۔ رات کا آرام بہت قلیل ہوتا تھا جیسا کہ ”سرزمین اولیاء میا نوالی“ میں طارق مسعود کاظمی،
قاضی حفیظ اللہ ہاشمی کے احوال میں تحریر فرماتے ہیں کہ قبلہ قاضی صاحب کا سبق حضرت غوثِ زماں
حضرت مولانا غلام محی الدین کے پاس وقت تہجد ہوتا تھا۔ اور قاضی صاحب کو تحصیل علوم کے بعد
خواتین عیسیٰ خیل کا امام و خطیب بھی حضرت غوثِ زماں نے ہی مقرر فرمایا تھا۔ جب قاضی صاحب
۱۳۰۹ھ میں فارغ التحصیل ہونے کے قریب ہوئے تو حضرت غوثِ زماں کی اجازت سے مزید
حصولِ تعلیم کے لیے ہندوستان چلے گئے۔ مذکورہ کتاب ہی میں حضرت مولانا غلام محی الدین کے
کشف کا تذکرہ کرتے ہوئے شاہ صاحب لکھتے ہیں۔ ایک مرتبہ قاضی محمد حفیظ اللہ کے لیے اپنے
گاؤں عیسیٰ خیل سے سوہن حلوہ تیار ہو کر آیا۔ قاضی صاحب نے اپنے دل میں یہ نیت کی کہ آدھا
حلوہ میں خود کھاؤں گا۔ اور آدھا اپنے استاذ محترم غوثِ زماں غلام محی الدین مکھڑی کی خدمت
میں پیش کروں گا۔ آپ آدھا حلوہ استاد صاحب کو پیش کرنے کے لیے بالاخانہ کی طرف چلے تو
آگے سے غوثِ زماں بالاخانہ کی سیڑھیوں سے تشریف لارہے تھے۔ آدھی سیڑھیاں قاضی
صاحب اور آدھی سیڑھیاں غوثِ زماں نے طے فرمائیں۔ جب آپ سے نیچے تشریف لانے کی
وجہ دریافت کی گئی تو آپ نے فرمایا کہ قاضی صاحب حلوہ لارہے ہیں؛ لہذا آدھا سفر وہ طے کریں
اور آدھا سفر میں طے کرتا ہوں۔ یہ تھا آپ کا کشف جو آپ کو بفضلہ تعالیٰ اپنے اسلاف کے نقشِ
قدم پر چلنے کی بدولت مشکاۃ نبوۃ سے حاصل ہوا تھا۔

صاحب تذکرۃ الصدیقین اپنے والدِ گرامی کے کشف و کرامت کا تذکرہ کرتے ہوئے
لکھتے ہیں کہ راقم نے خدا داد خان صاحب عیسیٰ خیلوی سے جو حضرت خواجہ زین الدین کے مرید

تھے؛ کی زبان سے سنا کہ میں نے عہدہ تھانیداری میں کچھ وقت گزارا۔ جب مکھڑ شریف زیارت کے لیے حاضر ہوا تو اس وقت سجادہ نشین پیر غلام محی الدین کا زمانہ تھا۔ میں نے حضرت کی خدمت میں عرض کی کہ حضور تھانیداری کو اب کافی عرصہ ہو گیا ہے۔ دعا فرماؤ میری ترقی ہو جائے آپ نے فرمایا کہ اس کے اوپر کونسا عہدہ ہوتا ہے۔ خداداد خان نے عرض کی انسپکٹری کا مرتبہ ہے۔ بہر حال یہ بات سن کر آپ خاموش ہو گئے تو خداداد خان کہتا ہے کہ جب مکھڑ شریف سے واپس اپنے تھانہ میں پہنچا تو میرے انسپکٹری کے کاغذات مرتب ہو چکے تھے؛ اور مجھے انسپکٹر کا عہدہ دیا گیا۔ کچھ عرصہ کے بعد پھر آپ کے پاس حاضر ہوا اور عرض کی کہ یہ نام اب پرانا ہو گیا ہے کوئی اور نام تبدیل فرما دو۔ آپ نے فرمایا کیا آپ کبھی اس دربار سے خالی ہاتھ لوٹے ہیں۔ (یعنی اس سے پہلے بھی خالی ہاتھ نہیں گئے اور اب بھی نہیں جاؤ گے) خان صاحب کہتے ہیں۔ بس اسی فرمان سے میری تسلی ہو گئی تاہم جب میں واپس پہنچا تو مجھے ڈپٹی سپریٹنڈنٹ بنا دیا گیا۔

صاحب تذکرۃ الصدیقین خان صاحب کے بارے میں لکھتے ہیں کہ خان صاحب وقت اخیر تک اسی عہدے پر فائز رہا۔ حالانکہ انگریزی میں اپنے دستخط بھی نہ کر سکتا تھا۔ یونہی آپ کے پاس نشست و برخاست کرنے والے حضرات کو بھی آپ کی صحبت کی بدولت وہ کیفیت حاصل ہو جاتی جو کم ہی لوگوں کو حاصل ہوتی ہے۔

مولوی غلام محی الدین زیدہ مجددہ بیان کرتے ہیں کہ مولانا غلام محی الدین احمد مکھڑی کے پاس ایک طالب علم پڑھتا تھا؛ جس کا حافظہ بہت کمزور تھا تو وہ قوتِ حافظہ کے لیے ہر روز وظیفہ پڑھتا تا کہ حضرت خضر سے ملاقات ہو جائے تو ایک رات اس طالب علم کو خواب میں حضرت مولانا محمد علی مکھڑی کی زیارت کا شرف حاصل ہوا۔ جس سے اس طالب علم کا مقصد وحید تو حل ہو گیا؛ لیکن کچھ ایام کے بعد وہ طالب علم اپنے کمرہ میں تہنا موجود تھا۔ اچانک ایک سفید ریش بزرگ سفید لباس میں تشریف لائے۔ طالب علم نے اس بزرگ سے پوچھا آپ کون ہیں؟ وہ بزرگ کہنے لگے ”میں خضر ہوں“ اب بتاؤ آپ کا کیا مسئلہ ہے۔ طالب علم نے جواب میں کہا اب

تو ہمیں خضر (مولانا محمد علی مکھڑی) مل گیا ہے۔

اس طالب علم کی عادت تھی کہ جب نماز شروع کرنے لگتا تو تکبیر اولیٰ میں وقت نیت بہت دیر تک کھڑا رہتا۔ کسی طالب علم نے ان سے کہا تکبیر اولیٰ میں بہت دیر لگاتے ہو۔ اُس نے کہا تم سب خوش نصیب ہو کہ نیت کے وقت جب تم ”منذول کعبہ شریف“ کہتے ہو تو تمہیں اسی وقت خانہ خدا نظر آجاتا ہے۔ میں کیا کروں؛ جب تک مجھے خانہ کعبہ شریف نظر نہیں آتا اُس وقت تک ”منذول کعبہ شریف“ کہتا رہتا ہوں۔ جب کعبہ شریف پر نظر پڑھتی ہے تو ”اللہ اکبر“ کہہ کر جماعت کے ساتھ شامل ہو جاتا ہوں۔ تب اس دوسرے طالب علم نے سوال کیا کہ آپ کی یہ کیفیت کب سے ہے۔ تو وہ درویش کہنے لگا کہ جب سے میں حضرت استاد غلام محی الدین کی خدمت عالیہ میں حصول تعلیم کے لیے حاضر ہوا تو اس وقت سے مجھے یہ کیفیت نصیب ہوئی۔ اس سے پہلے کبھی یہ معاملہ نہیں ہوا تھا۔

یہ تو عالم ہے غلاموں کا

خود سرکار کا عالم کیا ہوگا

اسی طرح ایک روایت کے مطابق حضرت مولانا غلام محی الدین کے خدام میں سے ایک نام تاج محمد مکھڑی کا معروف ہے۔ ان کے متعلق راقم الحروف کو بہت سے قابل اعتماد لوگوں نے بیان کیا کہ یہ دریا سے اوپر کی طرف ایک بہت بڑی پانی کی مشک بہت تیز رفتاری سے لاتے تھے۔ ایک مرتبہ دریا سے اوپر کی طرف پانی لائے تو پیر غلام محی الدین صاحب اوپر کسی مقام میں نوافل ادا فرما رہے تھے۔ جب یہ دوسری مرتبہ دریا سے اوپر کی طرف آئے تو انھوں نے دیکھا کہ پیر صاحب کے تمام اعضائے بدن بکھرے پڑے ہیں۔ خادم مذکورہ یہ کیفیت دیکھ کر بہت خوفزدہ ہوا لیکن جب دریا کی طرف پانی لینے کے لیے جانے لگا تو حضرت صاحب نے انھیں پاس بلایا اور فرمایا کہ جب تک میں زندہ ہوں تم نے یہ معاملہ کسی کے ہاں ظاہر نہیں کرنا۔ تاہم انھوں نے پیر صاحب کی حیات مبارکہ تک یہ راز مخفی رکھا اور تاج محمد مکھڑی کے متعلق آج بھی ان کے خاندان

کے لوگ بیان کرتے ہیں کہ بابا تاج بہت طاقتور آدمی تھا۔ کسی نے اُس سے سوال کیا تھا کہ آپ کون سا مشیت استعمال کرتے ہو۔ حالانکہ کنارے دریا سے اوپر کی طرف محض چل کر آنا بھی انتہائی دشوار ہے تو آپ وہاں سے مشک پانی کی اوپر کیسے لاتے ہیں۔ انھوں نے کہا جب سے میری پشت پر سائیں غلام محی الدین نے ”تھا پڑا“ مارا اور ساتھ ہی فرمایا تھا کہ ہم نے تاج محمد کے بدن میں تانبہ ودیعت رکھ دیا ہے۔ لہذا یہ وقت آخر تک ہر قسم کے موذی امراض سے محفوظ رہے گا۔ اب بھی ان کے خاندان کے قابل اعتماد لوگ اس واقعہ کا ذکر بار بار راقم کے ساتھ کرتے رہتے ہیں۔

آپ کی شخصیت کا بل و قدہار اور روس و بخارا تک متعارف تھی۔ جس کا اندازہ اس بات سے ہوتا ہے کہ مکھڈ شریف کے پراچہ حضرات میں سے ایک پراچہ جو آپ کے ہاں صبح و شام حاضری دیتا تھا۔ اس کی عادت تھی کہ طلبا اور مولانا غلام محی الدین کے لیے گھر سے قبوہ چائے بنوا کر لاتا۔ ایک عرصہ تک اس نے یہ طریقہ اختیار کیے رکھا۔ بالآخر ایک دن مولانا غلام محی الدین نے اس سے پوچھا آپ ہر روز یہ تکلیف کیوں کرتے ہیں؟ تو وہ کہنے لگا ”حضور روس تک میرا کاروباری سلسلہ پھیلا ہوا تھا؛ اب اچانک مجھے بہت نقصان اٹھانا پڑا۔ لہذا یہ سلسلہ اس خاطر شروع کیا۔ تاکہ آپ مع طلبا کے میرے حق میں دعا فرمائیں۔ آپ نے اسی وقت طلبا کو فرمایا کہ ان کے حق میں دعا کرو تو دعا کی برکت سے اس کا دوبارہ کاروبار اس قدر وسیع ہوا کہ دوبارہ وہ تجارت کے لیے روس گیا۔ وہاں کے لوگوں کو چونکہ معلوم تھا کہ اس کا تعلق مکھڈ شریف سے ہے۔ اس لیے وہ اس کا بہت ادب و احترام بھی کرتے تو وہاں یہ پراچہ صاحب کسی مسجد میں نماز کے لیے حاضر ہوئے تو وہاں امامت کے لیے کوئی صاحب آگے نہیں ہو رہا تھا۔ موجودہ لوگوں نے پراچہ صاحب کو مصلیٰ امامت کے لیے مدعو کیا انھوں نے کہا کہ میں کوئی عالم دین نہیں ہوں۔ لہذا آپ میں سے جو امامت کے لائق ہے وہی امامت کا فریضہ انجام دے۔ موجودہ حضرات نے پراچہ صاحب سے کہا آج امامت کے لائق آپ ہی ہیں؛ کیونکہ آپ کا تعلق اور نسبت ایسی شخصیت سے ہے کہ آپ کے ہوتے ہوئے کوئی دوسرا شخص امامت نہیں کروا سکتا۔ تاہم بعد ازاں پراچہ صاحب نے ہی

امامت کردائی۔

آپ کے وسعتِ مطالعہ کا یہ عالم تھا کہ راقم کو مولانا مقبول مرحوم (موسیٰ والی، میانوالی) نے بتایا کہ مجھے استاد شوق صاحب نے مولانا غلام محی الدینؒ اور والدِ گرامی مولانا غلام محمود پھلانی کا ایک علمی مباحثہ ان الفاظ میں بیان فرمایا تھا کہ والدِ گرامی جب آستانہ عالیہ مکھڑ شریف میں درس و تدریس فرما رہے تھے۔ اُس وقت کے سجادہ نشین مولانا غلام محی الدینؒ کے مابین رفع سبابہ (تشہد میں انگشتِ شہادت کا اٹھانا) کے متعلق علمی مباحثہ ہوا تھا۔ جبکہ قبلہ والد صاحب رفع سبابہ کے جواز کے قائل تھے اور دوسری طرف مولانا غلام محی الدین صاحب عدم رفع سبابہ کے قائل تھے۔ ایک عرصہ کی تحقیق کے بعد والد صاحب نے مولانا غلام محی الدینؒ کے دلائل کو قوی تسلیم کر لیا تھا۔

علاوہ ازیں دیگر بھی کئی مسائل شرعیہ میں آپ کی رائے قوی اور حتمی ہوتی۔ حتیٰ کہ تونہ مقدسہ کے حضرات بھی بہت ادق مسائل میں آپ ہی کی طرف رجوع فرماتے جیسا کہ ایک مرتبہ روایتِ ہلال کی خبر بذریعہ ٹیلی فون، ریڈیو، ٹیلی گرامی وغیرہ سے اعتبار اور عدم اعتبار میں کچھ الجھنیں پیدا ہوئیں تو اس مسئلہ کی تحقیق کے لیے مولانا فضل حق ڈیروی اور مولانا احمد بخش تونسی کے مابین تحریری صورت میں بھی مباحثہ ہوا۔ بالآخر ہر دو حضرات نے اپنے اپنے موقف پر کتابیں بھی مرتب فرمائیں؛ اور مزید تحقیق اور توضیح کے لیے حضرت مولانا غلام محی الدینؒ مکھڑی کی طرف بھی رجوع کیا گیا۔ آپ نے بھی اس مسئلہ پر مولانا احمد بخش تونسی کی کتاب پر ان الفاظ میں تقریظ مرتب فرمائی۔

”لقد بالغ فی وصفہ العالم الاتم الفاضل الاعم فی بادی النظر لکن الدقیق حکم بانہ حرى بزياة نعم من علينا غاية الامتنان اخر جنا عن غیابہ الدوران حرره الحقیق غلام محی الدین مکھڑی“

آپ نے ان مختصر الفاظ میں پورے مسئلہ کی تحقیق کو چند الفاظ میں بیان فرمادیا۔ مزید

برآں کہ آپ کے ہاں کسی نے اذان بے قیر کے جواز اور استحباب کا ان الفاظ میں استثناء لیا۔

”هل یسن الاذان بعد الدفن أم لا؟ بینوا توجروا۔“

چونکہ مذکورہ استثناء عربی زبان میں تھا تو آپ نے اس کا جواب بھی عربی زبان میں ان

الفاظ کے ساتھ مرتب فرمایا۔

”نعم یسن الاذان بعد الدفن لا نه، فی معنی ماورد به السنة لان ما ورد به السنة کلها هموم فسن لازالتها وهذا من جملتها والتخصیص لیس للحصیر بل تمثیل لان المعنی الذی شرع لاجلها وهو الا علام بدخول الاوقات المخصوصة لایوجد فی النصوص علیه ایضاً فعلم ان مشروعیته لازالتهم هم وهی مشترکہ فالتخصیص بلا مخصص ورد ابن حجر انما هو القیاس القائل بالخروج من الدنیا علی الخروج الی الدنیا علی ان حدیث لقنوا موتا کم یدل علی ان التلقین بعد الدفن سنة كما حمل علیه ابن الهمام فی شرح الهدایة والا فان بعد الدفن ایضاً من افراد التلقین وتخصیص بعض الالفاظ فی الحدیث لیس للحصیر كما یدل علیه الحدیث الآخر ومضمونه ان المیت لیستأنس بالذکر نعدہ، ممّا لا بعهد من السنة سوء الفهم وهذا ینظر لمن تفکر فی عبارة الشامی جلد اول وفتح القدیر وتفکره ولا نسرع وایضاً حدیث دعونی اصلی خطاباً للملائکة فی باب الجنائز. مشکوة شریف یدل علی ان المیت ینزل علی العادة التی كانت له فی الدنیا و فی هذا الزمان الناس یعتادون اداء کلمة التوحید بعد ختم الاذان فکونه، تلقیناً ظاهراً“

آپ کا یہ اس قدر علمی اور تحقیقی جواب تھا کہ جس کی گہرائی تک پہنچنے کے لیے باقاعدہ تشریح اور توضیح کی ضرورت ہوتی تھی۔ اسی ضرورت کو پورا کرنے کے لیے آپ کے لُحْتِ جگر حضرت مولانا محمد الدین مکھڑی نے خوبصورت الفاظ میں اس کی وضاحت ایک رسالہ ”فتویٰ جواز

الاذان والتلقين على القبر“ کی صورت میں مرتب فرمادی۔ اس سے حضرت مولانا غلام محی الدین کے وسعت مطالعہ کا خوب اندازہ لگایا جاسکتا ہے۔

ذکر اولاد مع فیض یافتہ گان:-

مولانا غلام محی الدین مکھڑی نے تین عقد فرمائے تھے۔

۱- ڈھوک لاهم [تخصیل۔ پنڈی گھیب]

۲- کالا باغ [ضلع۔ میانوالی]

۳- تھوہا محرم خان [تخصیل۔ تلہ گنگ]

اللہ تعالیٰ نے آپ کو تین (۳) بیٹے عطا فرمائے۔ تینوں بھائی علم و فضل میں جامع و

اکمل تھے۔ آپ کے سب سے بڑے صاحبزادے حضرت مولانا محمد احمد الدین مکھڑی اور ان سے دوسرے حضرت مولانا محمد الدین مکھڑی اور تیسرے حضرت مولانا زین الدین مکھڑی ثم ترگوی ہیں۔ اول ذکر شخصیت نے دو عقد فرمائے تھے۔

للیانی شریف (سرگودھا) والی مائی صاحبہ سے حضرت مولانا فضل الدین مکھڑی متولد

ہوئے اور دوسرا عقد آپ نے میرا شریف حضرت خواجہ فقیر عبداللہ کی ہمیشہ سے فرمایا۔ جن کے لطن سے حضرت مولانا شرف الدین زید مجہد اور حضرت مولانا محمد علی تولد ہوئے۔

حضرت مولانا غلام محی الدین کے دوسرے صاحبزادہ مولانا محمد الدین صاحب نے

اپنے چچا محترم جناب مولانا شمس الدین مکھڑی کے گھر سے عقد فرمایا تھا۔ جن سے اللہ تعالیٰ نے آپ کو ایک لخت جگر محی الدین محمد صالح لعل صاحب عطا فرمایا اور پیر صاحب کے سب سے چھوٹے صاحبزادہ مولانا زین الدین ترگوی مکھڑ شریف سے ترگ شریف تشریف لے گئے تھے۔ آپ نے بھی دو عقد فرمائے۔ اللہ رب العزت نے آپ کو چار صاحبزادوں سے نوازا۔ آپ نے ترگ شریف میں مسند تدریس کو خوب رونق بخشی۔

مولانا غلام محی الدین کے شاگرد اور فیض یافتگان کا احاطہ بالاستیعاب ممکن نہیں؛ مگر

چند معروف و مشہور شخصیات جن کا کتب تاریخ میں ذکر ملتا ہے۔ ان میں سے آپ کے صاحبزادگان کے علاوہ مولانا شمس الدین اخلاصی جو کہ آپ کے قریبی شاگردوں میں شمار ہوتے ہیں۔ مولانا قاضی حفیظ اللہ ہاشمی سیسی جیلوی، مولانا حسن چشتی حیدرآبادی، صوفی عطاء محمد سیسی جیلوی اور مولانا امام غزالی ٹمن اور ایک روایت کے مطابق خطیب شہیر مبلغ اسلام مولانا گل شیر (ملہووالی) اور مولانا محمد حسین گلیا لوی (جنڈ) کے اسمائے گرامی قابل ذکر ہیں۔

نوٹ: راقم الحروف کو مولانا محمد حسین گلیا لوی کے صاحبزادے مولوی مقبول گلیا لوی نے بتایا کہ میرے والد محترم نے جب مولانا غلام محی الدین مکھڑی کی بیعت کی؛ تو بعد ازیں جب کبھی آپ آستانہ شریف پر حاضر ہوتے اور آپ کو رات گزارنے کا موقع ملتا تو والد صاحب مکھڑ شریف رات چار پائی پر لیٹنا پسند نہ فرماتے؛ بلکہ زمین پر ہی استراحت فرماتے۔ ایک مرتبہ کسی نے اس کا سبب دریافت کیا تو فرمایا: مجھے اپنے شیخ کے آستانہ شریف پر چار پائی کے اوپر آرام کرنا خلاف ادب لگتا ہے۔

مولانا محمد حسین گلیا لوی کے چچا محترم مولانا محمد عبداللہ گلیا لوی جو حضرت خواجہ زین الدین مکھڑی کے مرید خاص تھے۔ آپ بھی کافی عرصہ آستانہ شریف پر درس و تدریس فرماتے رہے۔ حضرت خواجہ زین الدین کے وصال کا مادہ تاریخ ”غاب نورالہ“ بھی آپ ہی نے مرتب فرمایا تھا۔ جس کی تفصیل ”تذکرۃ الصدیقین“ ص ۷۹ پر دیکھی جاسکتی ہے۔ مذکورہ کتاب میں ایک اور مقام پر ص ۲۱ پر آپ کا ذکر بایں الفاظ بھی موجود ہے۔

ایک مرتبہ عرس شریف کے موقع پر احمد پور کی مسجد میں استاد مولوی خورشید صاحب لنگڑیا لوی اور دیگر علمائے علاقہ دوپہر گزارنے کے لیے جمع تھے۔ اس مقام پر مولوی عبداللہ صاحب گلیا لوی نے استاد صاحب (مولوی خورشید صاحب لنگڑیا لوی) کی خدمت میں ”میر ہاشم شرح میڈی“ کا کوئی مشکل مقام حل کروانے کے لیے پیش کیا تھا۔ بہر صورت مذکورہ حوالہ جات سے مولانا عبداللہ گلیا لوی کا بھی ذکر خیر معلوم ہو گیا۔ اور مولانا عبداللہ کا مرقد شریف بھی خانقاہ معلیٰ

کی متصل چار دیواری میں موجود ہے۔

وصال مبارک:

حضرت مولانا غلام محی الدین مکھڑی کا وصال مبارک ۸۔ ذوالحجہ ۱۳۳۸ھ بمطابق
۱۹۲۰ء بروز منگل بعد از طلوع آفتاب ہوا۔ وقت وصال آپ کی عمر شریف ۶۳ سال تھی۔ آپ کا
مزار مبارک حضرت مولانا محمد علی مکھڑی کے مزار شریف سے متصل چاہب غرب واقع ہے۔

ماخذ:-

- ۱۔ مولانا محمد دین مکھڑی، تذکرۃ الصدیقین، فیروز سنز، لاہور، س۔ن۔
- ۲۔ طارق مسعود شاہ کاظمی، سرزمین اولیاء میانوالی، مکتبہ قطب مدینہ، میانوالی، ۲۰۰۸ء
- ۳۔ مولوی غلام محی الدین کی گفتگو سے [مرید خاص حضرت مولانا محمد احمد الدین مکھڑی]
- ۴۔ فتویٰ جواز الاذان واللقین علی القبر، مرتبہ: مولانا محمد دین مکھڑی
- ۵۔ مولانا احمد بخش تونسوی، ہدیۃ الاغزہ والاشراف، ۲۳۱۳ھ رفاہ عام پرنٹ، لاہور



بات سے بات

- ☆ اللہ ہر آخر کا اؤل اور ہر اؤل کا آخر ہے۔
- ☆ فانی کی محبت ناپیدا کر دے گی، باقی کی محبت بظاہر پیدا کرے گی۔ فانی کی محبت دل سے نکال دوتا کہ آپ کو بتا کا راستہ لے۔
- ☆ کائنات کا کوئی غم ایسا نہیں جو آدمی برداشت نہ کر سکے۔
- ☆ سائل بخیل کوئی بنانے کے لیے آتا ہے۔
- ☆ اپنے آپ کو بد نصیب کہنے کے گناہ سے بچتے رہو۔
- ☆ بد نصیب ہیں وہ مسافر جو آدمے سفر کے بعد ذوق سفر سے محروم ہو جائیں۔
- ☆ آج کا انسان صرف مکان میں رہتا ہے اس کا گھر ختم ہو گیا ہے۔

[واصف علی واصف]

بِسْمِ اللَّهِ الرَّحْمَنِ الرَّحِيمِ

يُوصِيكُمُ اللَّهُ فِي أَوْلَادِكُمْ لِلَّذِي كَرِهَ مَثَلِ حَظِّ

میرغا پد شہار خدای در حق اولادشما بانکہ مردی را پانہ ماندہ

الآنثین فان کن نساءً فوق أنتن فلهن

دوزن پس اگر باشند اولاد مردہ ہمین زنان یاد و یاد پس مریشما

تلماسا ترکب وان کانت واحدة فقلها لئصف

باشد و بخشش اگر باشد دختر پس مراد را سہیمی از ان

وکلأبویہ لکل واحد منہما لستس مما ترک

و مرد پدروہ مرد مردہ را از برای ہر یکی از ایشان

انکان لہ ولدک فان لم یکن لہ ولدک وورثہ

اگر باشد مراد از زنی کہ پس اگر باشد مراد از فرزند ہی و میراث پدند از او

ابوآء فلأولئک الثلث فان کان لہ اخوة فلأولئک

پدرو ماد و پس مادر و مراد یک با سہ پس اگر باشد مراد از جوادان پس اولاد

الستس من بعدا وصیة یوجبی بہا اودین

فغش یک این ہمہ قسمت از پس وصیت کہ فرمودہ است مردانہ یا بان پانہ از او

انما وکم نساءکم اذکم مروک ایتم اقرب

ان شما و پسران شما نمیدانید شما کہ ام از چہ ایشان نیز ہیک عینہ

بہ نزدیک ان اولاد
چون در سبب معاہدہ کن
مستحق بود ہر کسی ہوا
نفس درین باید نوز
یکاد و ہذا نہ قابل با نزل
این آیات بیان قسمت
فرمودہ است

حضرت مولانا غلام محی الدین احمد مکھڑی کے مکتوبہ سراجی کے سرورق کا عکس

پروفیسر محمد انور بابر ☆

پشاور سے جدہ روانگی:

جنتی ٹائم ”صبح صادق کا مبارک وقت تھا۔ حفاظتی پٹیاں باندھیں، ٹرائیڈنٹ کے انجن گرجے اور غرائے۔ طیارہ نے حرکت کی اور ٹھیک چار بجے (پاک ٹائم) طیارہ رن وے پر دوڑنے لگا۔ ذرا سی دیر میں اُس نے ایک زقند لگائی اور خدنگ سی بھرتی کے ساتھ فضا کا سینہ چیرتا ہوا آسمان کی وسعتوں میں محو پرواز ہو گیا۔ گویا سارے مسافر طائرانہ بلند پرواز بن گئے۔

بلند یوں کا سفر:۔ ایسا لگتا جیسے جاز مقدس کے اس روحانی سفر میں ہمیں بھی ”بال جبریل“ مل گئے ہوں اور میں سوچنے لگا کہ ضیا الحرمین کی تابانیوں اور کریمین کی کرم فرمائیوں کا کیا کہنا کہ پہلے قدم ہی نے زمین سے اٹھا کر آسمان تک پہنچا دیا۔

عشق کی اک بخت نے طے کر دیا قصہ تمام

اس زمین و آسمان کو بے کراں سمجھا تھا میں

روح و جاں میں ایسی مستی عود کر آئی کہ روح الامین کی ہم سفر بن گئی اور اُس کی رحمت

نے آغوش میں لے لیا۔

مدینہ کا جب بھی تصور ہوا

تو رحمت میری ہم سفر ہو گئی

کشش ثقل کو تو ذکر ارضی گرفت سے نکلنے کا احساس شرف اشرف المخلوقات کی حقیقتوں

سے آشنا کر گیا۔ فلک پیائی کا اعجاز تو دیکھو کہ کائنات کی وسعتیں اپنے قدموں تلے آگئیں۔ ابتدا

میں ٹمپرچر کی تبدیلی سے میرے کان بند ہو گئے اور کچھ سنائی نہ دیا۔ تھوڑی دیر میں طبیعت بحال

☆ ایسوی ایٹ پروفیسر (ر)، پوسٹ گریجویٹ کالج، لکی مروت

ہو گئی۔ پٹیاں کھول دی گئیں۔ اب جہاز ایسے پُر سکون انداز میں سُوئے منزل رواں تھا۔ جیسے بے حرکت ہو اور فضا ہی میں ٹھہر گیا ہو۔ صبح کی نماز فضا کی بلندیوں پر زمین و آسمان کے وسط میں ادا کی۔ بے شک ”رُبُّ الْعَالَمِينَ“ زمین کی پستیوں کے علاوہ فضاؤں کی بلندیوں اور خلاؤں کی وسعتوں میں ہی ہے۔ کائنات کا کوئی مقام اُس سے خالی نہیں۔

عرض و سما کہاں تری وسعت کو پاسکے

وہ میرا دل ہی ہے جہاں تُو سما سکے

ہوائی جہاز میں پانی کی کمی تھی۔ میں نے تیم کیا اور اشاروں سے صلوة سحر ادا کی۔ دیگر ہم سفر ساتھیوں مردوزن نے بھی مختلف انداز میں نماز پڑھی۔ کیونکہ قبلہ کی سمت منہ کر کے نماز پڑھنا ممکن ہی نہ تھا۔ شریعت کا مسئلہ بھی یہی ہے کہ کہیں پر قبلہ معلوم نہ ہو تو کسی بھی سمت کو قبلہ قرار دے کر نماز پڑھ لی جائے اور بعد میں اس کا اعادہ کر لیا جائے۔ طیارہ میں تقدس سے لبریز خاموشی چھائی ہوئی تھی۔ زائرین کے ہاتھوں میں تسبیحیں دانہ دانہ ریگ رہی تھیں۔ اور لحد بہ لحد

”لبیک اللہم لبیک۔ لبیک لا شریک لک لبیک ط إِنَّ الْحَمْدَ وَنِعْمَ لَک وَالْمَلِکَ لا شَرِیْکَ لَکَ ہ

یا اللہ! میں حاضر ہوں، میں حاضر ہوں تیرا کوئی شریک نہیں، میں حاضر ہوں بے شک تمام تعریفیں اور نعمتیں تیرے لیے ہیں۔ اور ملک میں تیرا کوئی شریک نہیں۔۔۔۔۔ تلبیہ کی مسور کن آواز طیارہ کے پُر سکوت ماحول میں حرکت و حرارت پیدا کر دیتی۔ زائرین کے چہروں پر ولولوں کے نشان عیاں تھے۔ رب کعبہ نے اپنے گھر ”بیت اللہ شریف“ کو کتنا رفیع مقام عطا کیا ہے کہ جو وہاں جانے کا ارادہ کرتا ہے تو پہنچنے سے پہلے اُسے بلندیوں تک پہنچا دیتا ہے۔ جس منزل کی ابتدا اتنے عروج سے ہو اُس کی انتہا کا کون اندازہ کر سکتا ہے۔

میری منزل ترا در ہو تو خضر کیوں بولے

خود راہی کو صدا دیتا ہے رستہ تیرا

کوچہ دوست کی یادیں:

سمندروں کی وسعتوں پر، بادلوں میں بلند یوں کا سفر۔ کیا کہئے؟

دل اُچھلنے لگا

نمی دانم کہ آخر چوں دے دیدار سے رقصم
مگر نازم بہ آں ذوق کہ پیش یار سے رقصم
اگرچہ قطرہ شبنم بنوید بر سر خارے
من آں قطرہ شبنم بہ نوک خاری رقصم
تو آں قاتل کہ از بہر تماشا خون من ریزی
من آں بسل کہ زیر خنجر خونخوار می رقصم
بیا جانان تماشا گن کہ در انبوه جانبازاں
بہ صد سامان رسوائی سر بازار می رقصم
خوشا رندی کے پامالش کنم صد پارسائی را
زہے تقویٰ کہ من با جبہ و دستار می رقصم
منم عثمان ہارونی کہ یارے شیخ منصورم
ملامت می کند خلقے و من بردار می رقصم

اور کیوں نہ اُچھلتا کہ بچپن ہی سے میری یادیں مدینہ کی یادیں ہیں۔ مدینے کا تصور اور

اُس کا دیدار۔ اللہ کا گھر اور اُس کا جلوہ۔ یہ سینہ دیا رحیب کے فراق کی تمہید اور اسی کے وصال کی
تاخیر سے گواہ ہوا ہے۔

سمندر کا سفر:- کراچی پہنچتے ہی طیارہ سمندر پر پرواز کرنے لگا۔ جب بھی کھڑکی سے

جھانکتا ہر طرف تاحہ نگاہ سفید دھوئیں کے اُٹتے بادل دکھائی دینے لگتے۔ ٹھانٹھیں مارتا سمندر

”طیارے“ کا منہ چڑا رہا تھا۔ جیسے زبان حال سے کہہ رہا ہو۔ اے میرے خلاؤں کے طائرے

بے رُوح! تو آسمان کی بلندیوں پر اتر رہا ہے؛ لیکن میں زمین کی پستی پر بھی آسمانوں کو چھونے کا حوصلہ رکھتا ہوں۔ اہل ذوق سے یہ حقیقت مخفی نہیں کہ سمندر کا سفر ایک روحانی و وجدانی کیفیات رکھتا ہے۔ اور خالقِ بحر و بر کی شانِ جلالت کا نظارہ گھلی آنکھوں سے ہو جاتا ہے۔ حقیقت و مجاز کے راز بھی یہیں پر افشا ہوتے ہیں۔ سمندر صرف عشاق کے جذبوں کا ترجمان نہیں۔ اس میں محبوبوں کی ادائیں بھی آشکارہ ہیں۔

سمندر کے کنارے پر بھی تیری بزمِ آرائی
 ترے آنے سے ساحل پر وہ دیکھو کیا بہار آئی
 تماشا کر رہا کس شان سے تُو ہے سمندر کا
 ذرا دیکھو تو مڑ کے ہے جہاں تیرا تماشا ئی
 سمندر نے چھلکتا یوں ترے جو بن سے سیکھا ہے
 تیری زلفوں کے تارِ خم سے لہروں نے ادا پائی
 سمندر بھی تیرے پیروں کے بوسے کو ترستا ہے
 تیرے قدموں میں موجوں کو کُشش تیری ہے لے آئی
 تری آنکھوں میں جھانکوں تو لگے جیسے ازل سے ہو
 مری تجھ سے شناسائی تیری مجھ سے شناسائی
 اذیت ناک ہے اب وصل بھی تیرا جدائی سے
 کہ تو پہلو میں ہے پھر بھی مجھے ڈستی ہے تنہائی
 تری اس بے رُخی سے دل پہ لاکھوں تیر چلتے ہیں
 ترا مشتاق ہے اور تُو ہے کس کا تمنائی

شاعرِ مشرق مفکرِ اسلام حضرت علامہ اقبالؒ ایک موقع پر بمبئی سے عدن تشریف لے گئے۔ انھیں بھی جس چیز نے فزوں تر متاثر کیا وہ سمندر کا سفر ہے۔ حضرت علامہ موصوف کی زبانی

اُن کی واردات دل ملاحظہ فرمائیے۔

”جہاز کے سفر میں دل پر سب سے زیادہ اثر ڈالنے والی چیز سمندر کا نظارہ ہے۔ ہاری تعالیٰ کی قوت لامتناہی کا جو اثر سمندر دیکھ کر ہوتا ہے، شاید ہی کسی اور چیز سے ہوتا ہو۔ حج بیت اللہ میں جو تمدنی اور روحانی فوائد ہیں، اُن سے قطع نظر کر کے ایک بڑا اخلاقی فائدہ سمندر کی ہیبت ناک موجوں اور اُس کی خوفناک وسعت کا دیکھنا ہے۔ جس سے مغرور انسان کو اپنے بچھمخ ہونے کا پورا پورا یقین ہو جاتا ہے۔ اب ساحل قریب آتا جاتا ہے اور چند گھنٹوں میں ہمارا (بحری) جہاز عدن (یمن) جا پہنچے گا۔ ساحل عرب کے تصور نے جو ذوق و شوق اس وقت دل میں پیدا کر دیا ہے، اس کی داستان کیا عرض کروں۔ بس دل یہی چاہتا ہے کہ زیارت (مدینہ منورہ) سے اپنی آنکھوں کو منور کر دوں۔

اللہ رے خاک پاک مدینہ کی آبرو

خورشید بھی گیا تو ادھر سر کے بل گیا

اے عرب کی مقدس سرزمین! تجھ کو مبارک ہو! تو ایک پتھر تھی جس کو دنیا کے معماروں نے رد کر دیا تھا۔ مگر ایک یتیم بچے نے خدا جانے تجھ پر کیا افسوں پڑھ دیا کہ موجودہ دنیا کی تہذیب و تمدن کی بنیاد تجھ پر رکھی گئی۔

اے پاک سرزمین! تیرے ریگستانوں نے ہزاروں مقدس نقش قدم دیکھے ہیں اور تیری کھجوروں کے سائے نے ہزاروں ولیوں اور سلیمانوں کو تمازت آفتاب سے محفوظ رکھا ہے۔ کاش میرے بدکردار جسم کی خاک تیرے ریت کے ذڑوں میں مل کر تیرے بیابانوں میں اڑتی پھیرے اور یہی آوارگی میرے زندگی کے تاریک دنوں کا کفارہ ہو۔ کاش! میں تیرے صحراؤں میں لٹ جاؤں اور دنیا کے تمام سامانوں سے آزاد ہو کر تیری تیز دھوپ میں جلتا ہوا اور

پاؤں کے آبلوں کی پروانہ کرتا ہوا اُس پاک سر زمین میں جا پہنچوں جہاں کی
گلیوں میں اذانِ بلالؓ کی عاشقانہ آواز گونجتی تھی“

[مکتوب اقبال بنام مولانا انشا اللہ خان؛ مدبر وطن۔ از عدن۔ ۱۲ ستمبر]

موجھیں مارتے پانی میں وجدِ صوفیا کی صفات بھی پائی جاتی ہیں۔ درگاہِ محبوبِ الہی
حضرت خواجہ نظام الدین اولیاءؒ کے سجادہ نشین اور علامہ اقبالؒ کے یارِ غار حضرت خواجہ حسن نظامیؒ
کو سمندر کی اُچھلتی لہروں میں ”پاسِ انفاس“ کے روحانی عمل کی وہ کیفیات محسوس ہوتی ہیں؛ جو
صوفیا کے قلبِ اطہر پر وارد ہوا کرتی ہیں۔ سمندر کا طوفان نفیِ اثبات کی عملی تربیت گاہ بھی
ہے۔ حضرت خواجہ صاحبؒ موصوف فرماتے ہیں۔

”سمندر میں جوشِ حد سے زیادہ ہے۔ ہوا سمندر کو اس طرح اونچا نیچا کرتی ہے کہ جہاز
برابر نہیں چل سکتا۔ کبھی نشیب میں آجاتا ہے کبھی بلندی پر آتا ہے۔ اہلِ تصوف کی
اصطلاح میں سمجھنا ہوتا تو یوں سمجھئے کہ سمندر ہمیشہ ”پاسِ انفاس“ کا شغل کرتا رہتا ہے۔
کنارے پر سے دیکھو تو وہاں بھی نظر آئے گا؛ کہ کبھی سمٹ کر چار گز پرے ہٹ جاتا ہے
اور کبھی دوڑ کر چار گز آگے بڑھ جاتا ہے۔ وسط میں یہی کیفیت رہتی ہے یعنی سانس لیتا
رہتا ہے۔ اوپر کے سانس سے پانی اُبلتا محسوس ہوتا ہے اور نیچے کے سانس سے دھنستا ہوا
نظر آتا ہے۔ گویا پانی ”اللہ“ کہہ کر اوپر آتا ہے اور ”ہُو“ کہہ کر نیچے گھس جاتا ہے؛ لیکن
جب طوفان کا زمانہ ہو تو سمندر ”پاسِ انفاس“ کا شغل چھوڑ کر نفیِ اثبات کرنے لگتا ہے ”لا
الہ“ کی نفی اس زور سے کرتا ہے کہ پانی سر سے اونچا معلوم ہونے لگتا ہے اور جب
”الا اللہ“ کی ضرب لگاتا ہے تو رونگ رونگ میں سننا ہٹ ہونے لگتی ہے۔ شغل
کرنے والے لوگ اس کیفیت کو جانتے ہیں کہ پہلے پہل مبتدی کو ذکرِ شغل میں کیسی کیسی
جسمانی تکالیف ہوتی ہیں۔ بس یہی حال جہاز کا ہے۔ سمندر کی نفیِ اثبات سے اس کے
مسافر جاں بہ لب ہوتے ہیں“

(شعبہ ۳، جون۔ سفر نامہ خواجہ حسن نظامی)

سمندروں کی تعداد:- ابو عبد اللہ محمد کسائی سے روایت ہے کہ خدا نے سات سمندر پیدا کیے۔ پہلا سمندر زمین (خشکی) کو گھیرے ہوئے ہے۔ اس کے علاوہ اہم، مظلم، مرماس، بحر ساکن اور باکی نام کے دیگر سمندر ہیں۔ اور ربیع الا برار روایت ”ویب“ مذکور ہے کہ مشہور سمندر سات ہیں۔ جو بحر ہند، بحر سندھ، بحر شام، بحر افریقہ، بحر اندلس (سپین) بحر روم اور بحر چین کہلاتے ہیں۔

سمندر کی گہرائی:- ربیع الا برار میں یہ روایت کتب منقول ہے کہ حضرت خضر علیہ السلام بحر چین میں جہاز پر سوار ہو کر گئے اور اپنے اصحاب سے کہا کہ مجھ کو لٹکا دو۔ انہوں نے کتنے ہی دن انہیں سمندر میں لٹکائے رکھا۔ پھر ادھر آئے تو اصحاب نے پوچھا کہ آپ نے کیا دیکھا؟ وہ بولے ایک فرشتے نے میرا استقبال کیا اور مجھ سے کہنے لگا کہ اے آدمی! کہاں کا مقصد ہے؟ میں نے کہا کہ میں دیکھنا چاہتا ہوں کہ اس سمندر کی گہرائی کس قدر ہے؟ اُس نے کہا یہ کیونکر ممکن ہے؟ جبکہ حضرت داؤد علیہ السلام کے زمانے سے ایک شخص اُترا تھا اور اب تک وہ اس کی تہائی گہرائی تک ہی نہیں پہنچا۔ اور اس کو تین سو برس کا زمانہ گزر گیا۔“

(نزہت المجالس۔ جلد دوم۔ ۳۷۰)

جدید سائنسی تحقیق:- جدید سائنسی تحقیق کے مطابق پوری کائنات میں سمندر ہی سمندر ہے۔ خشکی اور پہاڑ بھی سمندری تغیرات کے نتیجے میں عمل وجود میں آئے اور آتے رہیں گے۔ تحقیق کے مطابق براعظم کی پلیٹس (قطع) ایک دوسرے کی مخالفت سمت میں حرکت کرتی ہیں اور ٹکراتی ہیں؛ اگر درمیان میں سمندر حائل ہو تو سمندر کا فرش دباؤ کی بدولت اُپر اُٹھ جاتا ہے اور پہاڑ کی شکل اختیار کر لیتا ہے۔ سمندر کا فرش سمندری لہروں سے شکنوں جیسا ہوتا ہے۔ پہاڑ بھی ان شکنوں کا مسلسل سلسلہ ہوتا ہے جو تدریجاً شکن پر شکن بلند ہوتا جاتا ہے۔ ہالیوے اور دنیا کے دیگر بڑے

بڑے پہاڑ بھی براعظم (خشکی کے بڑے حصے) کی پلیٹوں کے ٹکرانے کے نتیجے میں عملاً وجود میں آئے۔ ہمالیہ کا پہاڑ ہنوز بلند ہو رہا ہے۔ اسی تصادم کی بدولت سمندر میں سے جزیرے اُبھرتے ہیں اور خشکی پیدا ہوتی ہے۔“

(۲۵ دسمبر ۱۹۹۷ء کو پٹی ٹی وی پر سمندری تغیرات پر مبنی ایک دستاویزی فلم دکھائی گئی، جو راقم نے خود دیکھی)

ناشتہ:-

میں سمندر کی گہرائیوں میں کھویا ہوا تھا کہ رائبرہوسٹس نے ناشتہ کی ٹرے جو سامنے والی سیٹ کی پشت میں لگی ہوئی تھی کو اوپن کر کے چوڑا دیا؛ چکن، انڈے، لیمن، جوس، کیک پیس، گلاب جامن، مکھن، شہد، اور پتہ نہیں کیا کیا لوازمات پر تکلف تھے۔ جو ہر سواری کے سامنے کی ٹرے پر آویزاں تھے۔ ناشتہ ڈنر سے بھی سبقت لے گیا۔ زمین و آسمان کے وسط میں بلند فضاؤں میں یہ نعمتِ عظمیٰ ”من وسلویٰ“ سے کم نہ تھی۔ گھروں میں رُوکھی سُوکھی کھانے والے اب رب کے مہمان تھے اور یہ مہمان نوازی اُس کی عطا کردہ نعمتوں کا حصہ تھی۔ بے شک رب العالمین ”خَیْسِرَ الْوَرَاذِیْنَ“ ہے کہ خلاؤں میں بھی اپنے بندوں کو رزق کی ترسیل کا سلسلہ منقطع نہیں کرتا۔

ہمارے طیارہ نے پاکستانی ٹائم کے مطابق نو بجے صبح اور سعودی ٹائم کے مطابق صبح سات بجے جدہ شریف پہنچنا تھا۔ میں نے اپنی گھڑی پر ٹائم پشاور ہی میں سعودی وقت کے مطابق دو گھنٹے پیچھے کر لیا تھا۔ وقت دیکھا تو سات بجنے میں ابھی پندرہ منٹ باقی تھے۔ نیچے کھڑکی سے جھانکا تو جہاز سمندر ہی پر چوڑا تھا اور ہر طرف تاحد نگاہ سمندر ہی سمندر تھا اور کہیں دُور دُور تک کسی آبادی کے آثار نظر نہیں آرہے تھے۔ میں اسی سوچ میں گم تھا کہ اچانک جہاز نے انگڑائی لے کر رُخ بدلا اور سامنے جدہ ایئر پورٹ کی بلند و بالا عمارت دکھائی دینے لگیں۔

ٹھیک سات بجے صبح طیارے نے لیڈنگ (Landing) کی اور ایئر پورٹ پر ترتیب وار اترے۔ دنیا کے سب سے بڑے اس ہوائی اڈہ پر مسافروں کے اترنے کے لیے

سیریں نہ لگائی گئی۔ کیونکہ فٹ پاتھ (FootPath) اتنے اونچے جہاز کی کھڑکی کے لیول کے مطابق بنائے گئے تھے۔ کہ کھڑکی سے اترتے ہی مسافروں کے قدم فٹ پاتھ ہی پر آ جاتے۔
 جدہ:-

آج زہے نصیب میں سمندر کے ساحل پر واقع اُس ”جدہ“ پر فرودکش تھا جس کے تذکرے حجاز مقدس کے سفر ناموں میں پڑھا کرتا۔ حج سے واپس آنے والے حاجیوں سے سنتا اور جس کا ذکر نعت خوان اپنی نعتوں اور قوال قوالیوں میں سوز و گداز سے کیا کرتے۔

جب سال کے آخر میں مہینے پہنچ گئے
 جدہ میں عاشقوں کے سفینے پہنچ گئے

جدہ کے معنی و مفہوم:-

جدہ کا نام حضرت سیدنا عثمان غنیؓ کے وقت رکھا گیا۔ پہلا نام شعبیہ تھا موجودہ ”جدہ“ قدیم جدہ سے ذرا ہٹ کر آباد کیا گیا۔ السنہ کی ایک روایت کے مطابق جدہ کے معنی ساحل کے ہیں۔ ایک دوسری روایت کے مطابق وہ حصہ جہاں زمین پانی سے کٹ جاتی ہے جدہ کہلاتا ہے۔ لغت میں جدہ کے معنی دادی اور نانی کے بھی ہیں۔ یہاں حضرت آدم علیہ السلام کی زوجہ محترمہ اور تاقیامت آنے والوں انسانوں کی ”ماں“ سیدہ بی بی حوا علیہا السلام کی قبر مبارک ہے۔ ممکن ہے اسی رعایت سے اس کا نام جدہ (دادی) رکھ دیا گیا ہو۔

جدہ اب نانی ہے نہ دادی بلکہ یہ نئی تہذیب کے ساحلی محبوباؤں سے ایک ہے۔ اگرچہ جدہ شہر میں ہمیں جانے کا موقعہ نہیں ملا؛ لیکن ایئر پورٹ ہی پر جدہ کی جدیدیت کا اندازہ ہو جاتا ہے۔ یہاں کی چھوٹی چھوٹی مارکیٹوں اور اردگرد کی بلند و بالا جدید انداز کی کئی منزلیں عمارتوں سے اس کی جدت طراز یوں کی تصدیق کی جاسکتی ہے۔

ماہنامہ ”چٹان“ کے مدیر شورش کاشمیری مرحوم جدہ کی جدیدیت کی عکاسی کرتے ہوئے

فرماتے ہیں۔

جدہ جو کبھی تھا اب نہیں رہا۔ اور جو ہے وہ بیروت کا ہم ڈلف ہے، عربوں کی دولت بیروت کے بعد یہاں نہال ہوتی ہے۔ ایک گھلی مارکیٹ ہے جہاں یورپ کی تہذیب اپنی مصنوعات سمیت فروخت ہوتی ہے۔ یورپ کی عیش طلبیوں نے جن چیزوں کو ایجاد کیا یہاں بہتات سے بکتی ہیں۔ کپڑا ہے تو اس کے بازار لدے ہوئے ہیں ایک سے ایک بڑھ کر، خیالوں سے نازک کپڑا۔ سوال روپیہ کا نہیں، تیل اور سونے نے عربوں کو اتار روپیہ دیا ہے۔ کہ سوال اب اس کے خرچ کرنے کا ہے۔ شیوخ عرب اور امرائے حجاز قیمت نہیں لگاتے، پیسہ لگاتے ہیں۔ اُن کی دولت خریدار ڈھونڈتیں اور چوکڑی بھرتی ہے۔ جدہ کی ہرات ”الف لیلے“ کو محیط ہے۔ ”الف لیلے“ کہانیوں کا مجموعہ ہے کہ اس کے سوداگر محفلیں سجا کر اونٹوں کی قطار میں ساربانوں کے ہمراہ چلتے اور صحراؤں میں جوت جگاتے تھے۔ اب یہاں اُمویوں کے دمشق کی صبح نگار خانہ اور عباسیوں کے بغداد کی شہ میخانہ ہر لحظہ جواں ہے۔ اس کی مارکیٹ، بازار عکاظ کی روایتوں کو ٹھٹھلا چکی اور سوق ذوالحجاز کی حکایتوں سے کہیں آگے نکل گئی ہے۔ عربوں کی زمین کا روغن اور عربوں کے جسموں کا خون مغرب نے لگا تار کشید کیا ہے اور اب تک کشید کر رہا ہے۔ جدہ کی عمارتیں کشیدہ قامت ہیں۔ کبھی عرب قد آور تھے اب عمارتیں قد آور ہیں۔ جدہ اُن کا نوشہ ہے یہ اُس کے براتی“

(شب جائے کہ من بودم۔ ص ۱۵-۱۶)

جدہ ایئر پورٹ:-

حجاز مقدس کے مسافر باری باری طیارہ سے باہر آئے۔ ایئر پورٹ آفس میں پاسپورٹ اور دیگر کاغذات کی چیکنگ کا سلسلہ شروع ہوا۔ تین گھنٹوں میں دستاویزات کی تصدیق کا مرحلہ مکمل ہوا۔ ایئر پورٹ کی عمارت سے نکل کر باہر آئے۔ جہاں جا بجا شیڈ تھے۔ نشت واستراحت کے لیے سینٹ اور لکٹری کے بیچ لگائے گئے تھے۔ یہاں پر معلم حجاج کی طرف سے غازمین کی فروٹ اور مشروبات سے تواضع ہوئی۔ لیٹرنیز، ہاتھ رومز کا یہاں اچھا انتظام تھا۔ وضو

کے لیے پانی کی خود کار ٹونیاں تھیں کہ ان کے نیچے ہاتھ لے جاتے ہی بہنے لگیں اور جب ہاتھ پاؤں ہٹا دیے جاتے تو بند ہو جاتیں۔

جمعہ کا مبارک دن تھا کہ یہ ”سید الایام“ دنوں کا سردار ہے۔ انبیائے کرام کے سردار حضور سرور کونین ﷺ نے فرمایا کہ ”الْجُمُعَةُ عَيْدُ الْغُرَبَاءِ وَحَجُّ الْمَسَاكِينِ۔ یعنی جمعہ کا دن غریبوں کے لیے عید اور مساکین کے لیے یوم الحج ہے۔ میں نے غسل کیا اور کپڑے بدلے۔ اشتیاق تھا کہ نماز جمعہ کی سعادت حرم شریف میں حاصل ہو جائے۔ لیکن نماز ظہر وہیں ایئر پورٹ لان میں ادا کی۔ ”بیت اللہ“ شریف کی حاضری کے لیے دل ڈولنے لگا۔ کاش سُرخاب کے پر لگ جائیں اور اڑ کر دیار حرم میں جا پہنچوں۔ آخر خدا خدا کر کے ایک خصوصی بس آئی۔ اور سینڈ پر کھڑی کر دی۔ حجاج صاحبان نے اپنے اپنے سامان اٹھانے میں افراتفری مچا دی۔ سب نے سینڈ کے اُس حصہ پر دھاوا بول دیا؛ جہاں سامان اتارا جا رہا تھا۔ ہر کسی کو اپنے اپنے سامان کی فکر تھی۔ وہ ہونٹ جو طیارے میں خوب جنبش تھے؛ ساکت ہو گئے۔ ہاتھ میں گھومتی تسبیحیں کلائیوں پر چڑھادی گئیں۔ اور جن آنکھوں میں ”انوارِ کریمین“ کی چمک دکھ تھی وہ آنکھیں رحمتِ سفر کی نگرانی کرنے لگیں کہ ان کا سامان کہیں اور منتقل نہ ہو جائے۔

طیارے سے لایا گیا سامان حرم کے مسافروں نے بس کی چھت پر اور کچھ اندر رکھا اور پھر اطمینان سے سیٹوں پر بیٹھ گئے۔ بس میں بیٹھے بیٹھے طبیعت اُکٹانے لگی تو میں نے اپنے بازو پر لٹکے ہوئے حج بیگ سے ایک نعتیہ کتابچہ نکالا؛ تاکہ گاڑی چلنے تک اپنے آپ کو مصروف رکھوں۔ کتابچہ کھولتے ہی کچھ اشعار پر نظر پڑی جو مطابق حال تھے۔ اپنی خیالات پر مبنی میں نے بھی کچھ اشعار کہے؛ جو میرے ذاتی محسوسات کے آئینے دار ہیں۔

سرور کون و مکاں تک آگئے
ہم مکاں سے لامکاں تک آگئے

اللہ اللہ ! ایک پل میں کیا ہوا؟
 کل کہاں تھے؟ اب کہاں تک آگئے
 آسماں نیچے زمیں پر آگیا
 یا زمیں سے آسماں تک آگئے
 سامنے ہے گنبدِ خضرا نشیں
 پہلوئے باغِ جناں تک آگئے
 جس جگہ قدسی ہزاروں سجدہ ریز
 بوسہ گاہِ قدسیاں تک آگئے
 منبر و صفہ، مصلیٰ و نماز
 روضہ جنت نشاں تک آگئے
 بے بسی بے چارگی آوردہ ام
 واہ خوش بختی یہاں تک آگئے
 یا رسول اللہ ﷺ ! نگاہِ لطف ہو
 سگ بھی سگِ آستاں تک آگئے
 آپ کی رحمت سے انور سے علیل
 چارہ سازِ بے کساں تک آگئے

مکہ مکرمہ جانے والے بس میں سوار حجاج کرام، ڈرائیور کی آمد اور بس کی روانگی سے
 مایوس ہو کر آرام سے پُرسکون بیٹھے تھے؛ کہ اچانک بس نے جھٹکے سے آگے کو کچھ حرکت کی۔ سب
 چونک پڑے اور میری نشست سے آگے کی سیٹ پر بیٹھے ہوئے ایک ساتھی تو ہڑبڑا کر کھڑے ہو
 گئے اور گھبرا کر کہنے لگے اوہویہ کیا۔۔۔؟ اور پھر ذرا بلند ہو کر ڈرائیور کو دیکھا تو یہ کہتے ہوئے کہ
 اچھا اچھا ڈرائیور آگیا ہے۔ میں سمجھا تھا شاید ڈرائیور کے بغیر ہی گاڑی چل پڑی۔ متعلقہ غیر حاضر

دماغ ساتھی کی اس حماقت پر پر سب احباب ہنس پڑے اور میں سوچنے لگا؟ آگے آگے دیکھتے ہوتا ہے کیا؟

جملہ زائرین حجاز سے بس میں پاسپورٹ جمع کیے جانے لگے تو میں نے اپنے پاسپورٹ سے صفحہ نمبر نو (9) جو امریکی چیک ڈالر زکی ریا لوں میں تبدیلی کے لیے لازمی ہوتا ہے؛ پھاڑنا چاہا تو گروپ لیڈر زمان نے پھاڑنے سے روکتے ہوئے کہا کہ وہ مکہ معظمہ میں بعد میں اپنے معلم سے جملہ گروپ ساتھیوں کے مذکورہ صفحات لے آئے گا۔ چنانچہ سب نے پاسپورٹ جوں کے توں ڈرائیور کے حوالے کر دیے۔

سوئے حرم:-

بَیِّکَ اَللّٰهُمَّ بَیِّکَ کَ نِعْمَ جَانِفِرَاکِی کُوْنُخِیْنِیْ مِیْنِ کُوْسُرْمَکَ مَعْظَمَکِی جَانِبِ رَوَانِہِ ہُوْنِی۔ جَدَہ سَہ مَکَ مَکْرَمَہ تَک دُہْرِی سُرْکِ جَسْ کَ وِسْطِ مِیْنِ دَوَاوِزُوں کِی طَرَحِ بَکْلِی کِی تُیُوہُوں کَا سِلْسِلَہ تَا حِد نِگَاہ پَہِیْلَا چَلَا جَاتَاہ۔ دَاکِیْنِی بَاکِیْنِی پَہَاڑ ہِیْنِ اُوْر دَرْمِیَانِ مِیْنِ کِی سُوئے جَانَاں کِی مَانِکِ کِی طَرَحِ سُرْکِ گُھُوْتِی چَلِی گئی ہِے۔ اُوْر مِجھِ خِیَالِ آوِیَا کَہ رَوَاتِی سُرْکِ نَہِیْنِ بَلْکَہ ہِی ہِی وَہ صِرَاطِ مُسْتَقِیْمِ ہِے جُو بِنْدُوں کُو خِدَا تَک پَہنچَاتِی ہِے۔ رَاہِ تَہِ مِیْنِ حَدِیْبِیَہ کَہ مَقَامِ سَہ گَزَر ہُوَا۔ جَہَاں صِلْحِ حَدِیْبِیَہ کَا مَشْہُوْر وَاقْعَہ ہُوَا۔ جُو آج بَہِی دُنِیَا مِیْنِ اَمْنِ دُوْتِی کَہ آئِیْنِ کَا دَرَجَہ رَکھْتَا ہِے۔

حَدُوْدِ حَرَمِ شَرِیْفِ مِیْنِ دُرُوْد:- حَدُوْدِ حَرَمِ شَرِیْفِ دُخُوْل کَہ سَا تَہ ہِی دَعَا کَہ لِیَہ ہَاتھ اُٹھ گئے۔

رَبَّنَا اِنَّا فِی الدُّنْیَا حَسَنَةٌ وَّ فِی الْاٰخِرَةِ حَسَنَةٌ وَقِنَا عَذَابَ النَّارِ اَللّٰهُمَّ اِنِّیْ اَسْئَلُکَ مِنْ خَیْرِ مَا سَاَلْکَ بِنَبِیْکَ مُحَمَّدٍ ﷺ وَاَعُوْذُ بِکَ مِنْ شَرِّ مَا اسْتَعَاذَ مِنْهُ بِنَبِیْکَ مُحَمَّدٍ ﷺ

ترجمہ:- اے اللہ! ہمیں دنیا میں بھلائی عطا کر اور آخرت میں بھی؛ اور ہمیں آگ کے عذاب سے بچا۔ اے اللہ! میں تجھ سے وہ بھلائی مانگتا ہوں جو تجھ سے تیرے نبی حضرت محمد ﷺ نے

مانگی اور میں اُس برائی سے تیری پناہ چاہتا ہوں جس سے تیرے حبیب محمد عربی ﷺ نے پناہ مانگی“
 مکہ مکرمہ میں کئی کلومیٹر تک حدود حرم شریف کی نشان دہی کے نشان لگائے گئے
 ہیں۔ اس سرزمین مقدس میں داخل ہوتے ہی یوں محسوس ہوا جیسے ایک عاجز مسکین وغریب شہنشاہ
 کبیر کی بارگاہ بے کس پناہ میں شرف باریابی کے حصول کے لیے حاضر ہو۔

ترجمہ:- اے اللہ! یہ تیرا اور تیرے رسول ﷺ کا حرم ہے۔ بس تو میرے گوشت، خون
 اور ہڈیوں کو آگ پر حرام کر دے۔ اے اللہ! مجھے اپنے عذاب سے محفوظ رکھ۔ جس روز تو اپنے
 بندوں کو اٹھائے گا؛ اور مجھے اپنے ولیوں اور اطاعت گزاروں میں کر دے اور میری طرف توجہ
 فرما۔ بے شک تو توبہ قبول کرنے والا ہے“

مرکز کائنات:-

کائنات کی تخلیق کے بعد زمین کی آباد کاری کا آغاز بھی اسی سرزمین مقدس پر سے
 ہوا۔ محققین ارضیات بتاتے ہیں کہ تخلیق کے بعد کائنات میں پانی ہی پانی تھا۔ وہ مقام جہاں اب
 ”بیت اللہ شریف“ ہے۔ یہیں سے خشکی کا آغاز ہوا۔ پہلے کچھ پانی منجمد ہونا شروع ہوا اور پھر خشکی
 کا ایک ٹکڑا بن گیا۔ اُس ٹکڑے پر ملائکہ نے حق تعالیٰ کے حکم پر ”اللہ کا گھر“ تعمیر کیا اور یوں پوری
 دنیا میں زمین پر بنائے جانے والا پہلا مکان ہے۔ جیسے خود باری تعالیٰ ارشاد فرماتے ہیں۔

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًى لِلْعَالَمِينَ ه

بے شک سب سے پہلا گھر جو لوگوں کی عبادت کو مقرر ہوا؛ وہ ہے جو مکہ میں
 ہے۔ برکت والا اور سارے جہاں کا رہنما۔۔۔ اس میں کھلی نشانیاں، ابراہیم علیہ السلام کے کھڑے
 ہونے کی جگہ؛ اور جو اس میں آئے امان میں ہو۔ اور اللہ کے لیے لوگوں پر اس گھر کا حج کرنا
 ہے۔ جو اس تک چل سکے اور اور جو منکر ہے تو اللہ اس سارے جہاں سے بے پروا ہے۔

لیکن افسوس لوگوں نے اللہ کے حکم عدولی کی اور اس کے پاک گھر کو بھی بتوں سے بھر

دیا۔

دنیا کے بنگدوں میں پہلا وہ گھر خدا کا
 ہم اس کے پاسباں ہیں وہ پاسباں ہمارا
 اور پھر جناب رسالت پاک ﷺ کی برکت اور فیض سے نہ صرف بیت اللہ شریف جتوں
 سے پاک ہوا بلکہ بت پرست اسلام کی دولت سے مشرف ہو کر کعبہ شریف کے متولی اور پاسباں
 بن گئے؟

پاسباں مل گئے کعبے کو صنم خانے سے

بلاد القروس :- زہے نصیب آج ہم شہروں کی اُس دلہن کی طرف رواں دواں تھے جس
 میں اللہ کا ”گھر“ ہے اور اس شہر کے ذروں نے محبوبِ کر دگار حضور ﷺ کے نعلین مبارک کے بو سے
 لیے ہیں۔ اس شہر کی عظمتوں کا کیا کہنا کہ جس کی اپنے حبیب ﷺ کی نسبت کی وجہ سے خود خالق
 کائنات نے قسمیں کھائی ہیں۔ لَا أَقْسِمُ بِهَذَا الْبَلَدِ وَأَنْتَ حِلٌّ بِهَذَا الْبَلَدِ
 ترجمہ: میں اس شہر کی قسم کھاتا ہوں جس میں تو رہتا ہے۔

مکہ معظمہ کی عظمتوں سے کلام اللہ لبریز ہے۔ عازمینِ حجاز کی شہر مکہ پر نگاہ پڑتی ہے تو
 روح سراپا نیاز بن کر بارگاہِ ایزدی میں التجا کرنے لگتی ہے۔

”اے اللہ! مجھے اس میں قرار اور سکون عطا فرما اور مجھے حلال روزی دے۔ اے اللہ یہ
 یہ شہر تیرا شہر ہے اور یہ گھر تیرا گھر ہے۔ میں تیری رحمت کی طلب کے لیے آیا ہوں۔ تیری رحمت
 چاہتا ہوں اور تیری تقدیر پر راضی ہوتے ہوئے اور تیرے حکم کو تسلیم کرتے ہوئے تیری اطاعت کا
 قصد کرتا ہوں اور تجھ سے سوال کرتا ہے۔ ایک پریشان حال اُس شخص کا سوال جو تیرے عذاب
 سے ڈرتا ہو۔ میری آرزو ہے کہ تو اپنی معافی کے ساتھ میری معذرت قبول فرما اور اپنی رحمت کے
 ساتھ مجھ سے درگزر فرما اور مجھے جنت میں داخل فرما۔ آمین“

دیارِ حبیب کے کوچوں میں :-

ہماری بس مکہ معظمہ کے گلی کوچوں میں ریختی چلی جا رہی تھی۔ بسی بسی، اونچی اونچی

دیواریں ڈور تک پھیلی ہوئی۔ کہیں پر موڑ آجاتے اور کہیں ڈھلوان سطح پر گاڑی یوں سرنگوں ہو جاتی جیسے کعبہ معظمہ کی جانب سجدہ ریزی کر رہی ہو؛ اور کہیں نشیب سے فراز کی طرف یوں اٹھتی جیسے پہاڑ کی بلندیوں پر آسمان سے آنکھ ملاتے ہوئے اپنی برتری کا احساس دلارہی ہو۔ کہ ”اے کنید آگینہ رنگ آج تیری بلندیوں کو بھی میرے مقدر پر رشک آتا ہوگا اور رشک کیوں نہ آئے کہ جس محبوب بے ہمتا و یکتا نے آسمانوں کو صرف ایک بار شپ معراج کو اپنے قدموں سے مشرف فرمایا جب کہ مکہ معظمہ کی گلی کو چوں میں تو پورا بچپن اور جوانی گزاری۔ اس کے صحراؤں میں بکریاں چرائیں، جنگلوں میں شیروں کو اپنے دیدار سے سیراب کیا اور غاروں میں اللہ سے راز و نیاز کی لذتوں سے باریاب ہوئے۔ آپ ﷺ کے قدم مبارک کی برکت سے مکہ کے ذرے آفتاب بن گئے اور آج بھی ان ذکروں کے حضور میں آفتاب کی کرنیں خنیدہ سر ہو کر سلام عقیدت پیش کر رہی ہیں۔

قیام گاہ میں وزوڈ:-

مکہ شریف کے ایک محلہ جروں کے ایک چوٹی نما جگہ پر ہماری بس رُکی۔ یہاں ایک چھ منزلہ عمارت میں اللہ کے مہمانوں کی رہائش کا انتظام کیا گیا تھا۔ پاکستانی مسافروں کا سامان بس سے اُتار کر ڈھیر کر دیا گیا ہماری رہائش تیسری منزل پر تھی۔ لفٹ Lift بند تھی۔ لہذا تھکے ہارے بھاری بھر کم سامان اٹھا کر گھومتی، گھماتی پچھرا سیڑھیوں سے بالائی پُو بارے پر پہنچے۔ چھوٹے چھوٹے کمرے اور ایک کمرے میں آٹھ، نو بندوں کی رہائش رکھی گئی تھی۔ بستر بچھائے گئے۔ A.C. ہر کمرے میں موجود تھا۔ البتہ گیس کے سلنڈر، چولہے اور فرنیچر وغیرہ سٹور روم میں مقفل کر دیئے گئے تھے۔ غسل خانوں میں پانی کے نکاسی کا انتظام غیر تسلی بخش تھا اور لیٹرین کے کموڈ بھی خراب تھے۔ ساتھ کے کسی قریبی مکان سے انڈین گانوں کے کیسٹ کی آواز آئی۔ عام طور پر پاکستانی گلوکارہ زبیدہ خانم کے پنجابی کلاسیکل گانے ہمہ وقت سنائی دیتے۔ کاش زبیدہ کا یہ نعتیہ نغمہ بھی سنائی دیتا۔

کوئی کیا جانے کوئی کیا سمجھے سن عرض میری کسلی والے

بہر حال پاکستانی ارباب بست و کشاد کا اس قسم کی عمارت کا انتخاب ان کے خود فرضانہ، غیر ذمہ دارانہ مزاج کا عکاس ہے۔ جبکہ ہر عازم حج سے ایک ہزار دو سو نوے ریال رہائش مکہ معظمہ کے وصول کئے گئے تھے۔ سامان کو کمرے میں ترتیب دے دیا گیا ہمارے بیڈروم میں میری والدہ محترمہ، عبدالستار اور اس کی سوتیلی والدہ اور اہلیہ عبدالغفور اور اہلی خانہ اور حاجی محمد زمان صرف تھے۔ گروپ لیڈر حاجی محمد زمان میوہ فروش اور ان کے دیگر ساتھی مردوزن چوتھی منزل پر فروکش تھے۔ ساتھ کے کمرے میں الحاج الہی بخش صابر، ان کی بہو اور سہیلی ہمیش گل انجینئر اور ان کی گھر والی رہائش پذیر تھے۔



۱۹۰۵ء میں اقبال نے انگلستان جاتے ہوئے دہلی میں جو نظم ”الہجائے مسافر“ خواجہ نظام الدین اولیاء کے مزار پر پڑھی تھی۔ اس میں سید میر حسن کے متعلق یہ اشعار ہیں:

وہ شمعِ بارگہِ خاندانِ مرتضوی
رہے گا مثلِ حرم ، جس کا آستانِ نجو
نفس سے جس کے، کھلی میری آرزو کی کلی
بنایا جس کی مروت نے نکتہِ داںِ نجو
دعا یہ کر کہ خدا وہ آسمان و زمین
کرے پھر اس کی زیارت سے شادماںِ نجو

اقبال کو ۱۹۳۳ء میں ”سر“ کے خطاب کی پیش کش کی گئی تو انہوں نے گورنر پنجاب سے کہا کہ جب تک ان کے استاد سید میر حسن کی علمی خدمات کا اعتراف نہ کیا جائے۔ وہ خطاب قبول نہ کریں گے۔ گورنر نے پوچھا کہ کیا سید میر حسن کی کوئی تصانیف ہیں؟ اقبال نے جواب دیا، میں خود ان کی تصنیف ہوں۔ چنانچہ اقبال کے خطاب کے موقع پر سید میر حسن کو کبھی شمس العلماء کا خطاب ملا۔

[زندہ رُود۔ از: ڈاکٹر جاوید اقبال]

حضرت مولانا میاں محمد موسیٰ فتح پوریؒ

خلیفہ حضرت مولانا محمد علی مکھڑیؒ

راجہ نور محمد نظامی ☆

خانقاہ چشتیہ نظامیہ سلیمانہ مکھڑ شریف کے بانی حضرت مولانا محمد علی قریشی المعروف مولوی صاحب مکھڑیؒ متوفی ۱۲۵۳ھ ۱۸۳۷ء کے خلفائے کرام کی تعداد بہت زیادہ تھی۔ مگر آپ کے جن نو خلفا کا ذکر آپ کے اولین تذکرہ نگار حضرت مولانا عبدالنبی قریشیؒ ”بھوئی گاڑنے اپنی قلمی کتاب ”تذکرۃ الجوب“ ۱۳۰۶ھ (۱۸۸۹ء) میں کیا۔ بعد میں آج تک کسی بھی تذکرہ نویس نے مزید کسی خلیفہ کے احوال کا ذکر نہ کیا۔ الحمد للہ یہ سعادت بھی مولانا عبدالنبی قریشیؒ کے ایک گرامس کو ہی حاصل ہو رہی ہے کہ حضرت مولانا صاحب مکھڑیؒ کے ایک خلیفہ کے احوال بڑی تلاش اور تحقیق کے بعد تحریر کر رہا ہوں۔ آج سے اڑتیس سال قبل کی بات ہے کہ میں اگست ۱۹۷۸ء میں اسلام آباد کے سفر سے واپسی پر گولڑہ شریف حضرت مولانا پیر مہر علی شاہؒ کے مزار پر فاتحہ خوانی کے لیے حاضر ہوا۔ فاتحہ خوانی کے بعد مولانا سید سکندر شاہ ہزارویؒ (باجگراں نزد حویلیاں ضلع ایبٹ آباد) سے ملا؛ جو ان دنوں جامعہ غوثیہ گولڑہ میں مدرس تھے اور ساتھ ہی مسجد کے باہر ایک برآمدے میں فروخت کے لیے کتابیں بھی لگایا کرتے تھے۔ ان سے چند کتابیں خریدیں جن میں مولانا عبدالحکیم شرف قادری کی کتاب ”تذکرۃ اکابر اہلسنت“ بھی تھی۔

گھر آ کر اس کتاب کا مطالعہ کیا تو صفحہ ۲۹۲ پر حضرت مولوی صاحب مکھڑیؒ کے ایک خلیفہ و شاگرد حضرت محمد موسیٰ فتح پوری کے بارے میں مندرجہ ذیل چند سطر لکھی ہوئی تھیں۔

عارف باللہ حضرت مولانا حکیم غلام احمد بن شیر محمد بن جان محمد بن فقیر اللہ رحمہم اللہ تعالیٰ موضع سہارن خورد تحصیل وزیر آباد میں پیدا ہوئے۔ اپنے دور کے مشہور افاضل سے علوم دینیہ کی

☆ تاریخ نگار و تذکرہ نویس، بھوئی گاڑ۔ انگ

تخصیص کی جن میں حضرت مولانا محمد موسیٰ فتح پوری اور مولانا غلام رسول ساکن علی پور تحصیل وزیر آباد خاص طور پر قابل ذکر ہیں۔ سلسلہ چشتیہ نظامیہ میں اپنے استاد حضرت مولانا محمد موسیٰ خلیفہ حضرت مولانا محمد علی مکھڑیؒ خلیفہ حضرت پیر پٹھان خواجہ محمد سلیمان تونسوی قدس اسرار ہم سے بیعت ہوئے اور خلافت سے سرفراز کیے گئے۔

گزشتہ اڑتیس سال میں بندۂ ناچیز بے شمار کتب سوانح، تذکرہ اور تواریخ کا مطالعہ کیا۔ الحمد للہ میرے ذاتی کتب خانہ میں تقریباً پانچ ہزار کتب سوانح، تذکرہ اور تواریخ پر موجود ہیں۔ جن میں مکھڑ شریف کے مشائخ عظام، اقوام اور تاریخ پر تقریباً تمام کتب موجود ہیں۔ مگر حضرت مولانا محمد موسیٰ کے مزید احوال نہ ملے۔

ابھی گزشتہ ماہ ۲۴ نومبر ۲۰۱۶ء بروز جمعرات کو لاہور کے ایک ہفتے کے پروگرام پر روانہ ہوا۔ راستہ میں طے شدہ پروگرام کے مطابق پنڈی بھٹیاں ضلع حافظ آباد موٹروے انٹر چینج سے ڈاکٹر خضر نوشاہی صاحب کے ہمراہ اُن کی گاڑی میں ساہنپال شریف ضلع منڈی بہاؤ الدین جا رہے تھے۔ جلال پور بھٹیاں شہر سے گزرنے کے بعد آپ نے دوران گفتگو فرمایا کہ آگے راستے میں قصبہ ونیکے ٹارڈ آئے گا۔ جہاں کے ہائی سکول میں مولانا محمد عالم آسی امرتسریؒ کے خاندان کی ایک صاحب علم شخصیت میاں ضمیر احمد وسیر مدرس ہیں۔ تو فوراً میرے ذہن میں ”تذکرۃ اکابر اہلسنت“ کی عبارت آگئی۔ میں نے ڈاکٹر صاحب سے پوچھا کیا واقعی میاں ضمیر احمد صاحب مولانا محمد عالم آسی امرتسریؒ کے خاندان سے ہیں۔ میں اُن کے خاندان کو گزشتہ کئی سالوں سے ڈھونڈ رہا ہوں؛ کیونکہ مولانا محمد عالم آسی امرتسریؒ کے دادا حضرت مولانا غلام احمد حافظ آبادیؒ کے پیر و مرشد اور استاد میاں محمد موسیٰ فتح پوریؒ حضرت مولانا محمد علی مکھڑیؒ خلیفہ حضرت خواجہ شاہ محمد سلیمان تونسویؒ کے شاگرد اور خلیفہ مجاز تھے؛ اور میرے بزرگوں کا تعلق بھی حضرت مولوی محمد علی مکھڑیؒ سے تھا۔ میرے لکٹر دادا راجہ محمد حفیظ خانؒ حضرت مولانا صاحب مکھڑیؒ کے مریدین خاص میں سے تھے۔ اور میرے پڑدادا راجہ نظام الدین خانؒ کا نام حضرت مولانا صاحب

مکھڈی نے رکھا تھا اور میں اپنے پردادا کی نام کی نسبت سے اپنے نام کے ساتھ نظامی لکھتا ہوں۔
 ڈاکٹر خضر نوشا ہی صاحب میری یہ باتیں سن کر بڑے خوش ہوئے اور کہنے لگے۔ نظامی صاحب دعا کرو کہ میں صاحب سکول میں ہوں تو ہم انشاء اللہ ابھی چند منٹ میں آپ کی ملاقات اُن سے کروا تے ہیں۔ الحمد للہ قسمت نے ساتھ دیا اور میاں ضمیر احمد و سیر صاحب سے سکول میں ملاقات ہو گئی۔ میاں صاحب سے ڈاکٹر صاحب نے میرا تعارف کتب خانے اور لکھنے لکھانے کے حوالے سے کروایا تو بہت خوش ہوئے اور پھر جب مکھڈ شریف کا ذکر خیر ہوا تو ان کی خوشی دیدنی تھی۔ میری بڑی عزت و توقیر کی اور محبتیں عطا کرتے رہے۔

مکھڈ شریف کے مشائخِ عظام کے متعلق بات ہوئی تو فرمانے لگے ہمارے بزرگوں کا مکھڈ شریف سے بڑا گہرا تعلق تھا۔ ہمارے آباؤ اجداد کی بیعت حضرت مولانا محمد علی مکھڈی سے تھی۔ ہمارے بزرگوں میں سے کئی پشت اُوپر حضرت میاں غلام احمد و سیر حضرت مولانا محمد موسیٰ سیال خلیفہ حضرت مولانا محمد علی مکھڈی کے فیض یافتہ اور خلیفہ مجاز تھے اس کے علاوہ آپ حضرت مولانا خواجہ زین الدین سجادہ نشین مکھڈ شریف سے بھی بیعت اور خلیفہ مجاز تھے۔ آپ کی بیاض میں حضرت مولانا محمد علی مکھڈی کا کلام ایات و غزلیات محفوظ ہے۔ جبکہ آپ کے نام حضرت مولانا خواجہ زین الدین مکھڈی کا ایک مکتوب گرامی بھی میرے پاس موجود ہے۔ وقت کی کمی کی وجہ سے ہم نے اجازت لی کیونکہ آپ کا بھی ڈیوٹی ٹائم تھا۔ آپ نے واپسی پر اپنے بزرگوں کے احوال پر ایک کتابچہ عنایت کیا اور مزید مواد چند دن تک بھیجے گا وعدہ فرمایا۔ جو میرے سفر لاہور کی واپسی سے قبل بذریعہ ڈاک بھجوی گا ڈیپنچ چکا تھا۔ جس پر میں میاں ضمیر احمد و سیر صاحب ایوان دائم حضوری پاکستان کا بے حد شکر گزار ہوں۔

حضرت مولانا میاں محمد موسیٰ فتح پوری

قطب الاقطاب شیخ العصر حکیم وقت حضرت مولانا میاں محمد موسیٰ بن میاں غلام رسول بن میاں ظاہر جمال قوم راجپوت سیال اغلباً تیرھویں صدی ہجری کے پہلے ریح میں موضع فتح پور

تاریخ ضلع حافظ آباد پنجاب میں پیدا ہوئے۔

آپ کے والد گرامی حکیم میاں غلام رسول اپنے علاقہ کے مشہور عالم دین اور طبیب تھے۔ اور آپ کے جد امجد کا اسم گرامی میاں ظاہر جمال سیال تھا۔ جو اپنے بھائی میاں ابراہیم کے ساتھ تشریف لا کر اس علاقہ میں آباد ہوئے۔ پیر ظاہر جمال سیال کا مزار موضع ٹھٹھہ نور شاہ میں ہے۔

مولانا میاں محمد موسیٰ نے ابتدائی اپنے والد گرامی مولانا حکیم میاں غلام رسول سے حاصل کی۔ بعد ازاں مزید تعلیم کے لیے اس زمانے کی مشہور درس گاہ مکھڑ شریف ضلع انک تشریف لے گئے۔ اور سلسلہ چشتیہ کے آفتاب عالم تاب حضرت خواجہ مولوی محمد علی مکھڑوی سے علم ظاہری کے ساتھ علم باطنی کے بھی مدارج طے کر کے خلیفہ مجاز ہوئے۔ مکھڑ شریف میں دوران تعلیم حضرت خواجہ شمس الدین سیالوی [سیال شریف۔ ضلع سرگودھا] بھی آپ کے ہم درس تھے۔ خواجہ شمس الدین سیالوی حضرت مولوی صاحب مکھڑی کے پیر و مرشد حضرت خواجہ شاہ سلیمان تونسوی المعروف پیر پٹھان سے بیعت ہوئے۔ جبکہ مولانا میاں محمد موسیٰ سیال نے حضرت مولوی صاحب مکھڑوی سے فراغت علوم ظاہری کے بعد سلوک و تصوف کی تعلیم حاصل کر کے خلافت حاصل کی۔ بعد ازاں آپ اپنے وطن واپس تشریف لے گئے۔

آپ کو اپنے پیر و مرشد سے تمام سلاسل طریقت میں اجازت بیعت تھی۔ تاہم آپ سلسلہ چشتیہ نظامیہ سلیمانہ میں ہی لوگوں کو بیعت فرمایا کرتے تھے۔ اپنے گاؤں فتح پور میں اشاعت سلسلہ کے ساتھ ساتھ آپ درس و تدریس بھی فرمایا کرتے تھے۔ جلد ہی آپ کا شہرہ دور دور تک پھیل گیا۔ ہزاروں طالبان حق نے آپ کے دست حق پرست پر بیعت کی اور سینکڑوں طالبان علم نے آپ کے خرمین فیض سے اکتساب علم کیا۔

آپ اپنے علاقے کے نامور شیخ الطریقت، عالم باعمل، مدرس، قاضی اور طبیب بھی تھے۔ آپ فتویٰ بھی لکھا کرتے تھے جو فضلاء وقت کے لیے سند کی حیثیت رکھتا تھا۔ ذریعہ معاش

طب تھا۔ آپ مطب کیا کرتے جس کی شہرت دور و نزدیک تھی یہ آپ کے وعظ و تذکیر اور درس و ارشاد کا نتیجہ ہی تھا کہ سکھاشاہی کے پُر آشوب دور میں بھی یہاں کے مسلمان اپنے اسلامی تشخص سے آگاہ رہے؛ یہی نہیں بلکہ سینکڑوں کفار مشرف بہ اسلام ہوئے۔ ۳

آپ اخلاقِ حسنہ کا نمونہ، بے رعا عابد، صاحبِ معرفت اور کانِ علم تھے۔ مہمان نوازی، فیاضی، خوش خلقی، قناعت، استغنا آپ کے اخلاقِ عالیہ کے ممتاز اوصاف تھے۔ آپ صاحبِ جلال بزرگ بھی تھے۔ ہر کہ و ماہ کی کیا مجال کہ آپ کی مجلس میں ذم مار سکے۔ صرف قسمت والے ہی داخلِ طریقت ہوا کرتے تھے۔ شریعت ”نقۃٴ حنیفہ“ کی علمی اور عملی تعلیم آپ کا طرہ امتیاز تھا۔ آپ صاحبِ کشف و کرامات بھی تھے۔

مولانا میاں شیخ محمد سہروردی بن فقیر اللہ بن محمد حیات و سیر راجپوت ہنجر واں ضلع حافظ آباد کی صاحبزادی سے نکاح ہوا۔ اولاد میں ایک صاحبزادے حضرت مولانا مفتی میاں غلام محمد تھے۔ جو آپ کے شاگرد و وظیفہ اور مندر نشین تھے ان کے احوال آگے خلفاء میں درج ہیں۔ آپ نے بروز جمعہ المبارک ۶/ رمضان المبارک ۱۲۶۸ھ (۱۸۵۲ء کو اس دار فانی سے کوچ کیا اور موضع فتح پور میں ہی مدفون ہو گئے۔ ۳

آپ کی وفات پر آپ کے ہم عصر بزرگ حضرت مولانا قاضی صالح محمد آف راگھو سیداں نے فرمایا: آج اس دور کا سب سے بڑا مسلمان دنیا کی نگاہوں سے اوجھل ہو گیا۔ ۳

تذکرہ شاعرِ جمال رسالت ”میاں غلام احمد و سیرتے اونیاں دا خاندان“ میں آپ کا شجرہ طریقت لکھا ہوا ہے۔ جس کے تین اشعار پیش خدمت ہیں۔

حضرت خواجہ سلیمان اہل جہاں کے دستگیر
 قبلۂ حاجات و کعبہ مدعا کے واسطے
 کرم کر مجھ پر طفیلِ خواجہٴ عالی جناب
 خواجہ محمد علی بحرِ صفا کے واسطے

خواجہ محمد موسیٰ مقبول خدا
رحم کر مجھ پر خدا اُس پیشوا کے واسطے

۵

حضرت مولانا محمد عالم آسی آمرتسری کے والد گرامی حضرت مولانا حکیم حافظ حمید

الدین وسیر ”ذکر دائم حضوری“ آپ کے بارے میں لکھتے ہیں۔

میرے والد دے سن پیر محمد موسیٰ کامل
بلکہ حضرت موسیٰ ثانی نام اخلاقاں شامل
حضرت موسیٰ صلوات اللہ طوراً تے نہت جاندے
دل دے مطلب پچھ پچھا کے مقصد ربوں پاندے
موسیٰ ثانی وچ دریا وحدت دے غوطہ لاون
فیض حقانی رحمتِ ربی ہر ویلے پئے پاون
عالم ربانی تے فاضل شرعی طور نورانی
بدعت شرک نہ نیڑے آدے جتھے شیر حقانی
خُلُقِ عظیمِ رسول اللہ دے وچوں حصہ پایا
طالب دین ہو یا جو آکے اوس نے دین و دھایا
گمراہی دا بونا مڈھوں پکپیا اوس وجودوں
جس نے مجلس پائی اوس نوں فضل ہو یا معبودوں
اکثر ایہہ گل ثابت پکی فرق نہ کوئی جانو
صحبت اثر کریندی پورا نیکیوں نیک پچھانو
مجلس خاص ولی دے اندر جو کوئی حاضر آوے
نال محبت بیعت لوڑے دین نبی دا پاوے

ولی خدا دا عالم فاضل دینی علم سکھاوے
ظاہر باطن والی سیاہی دل تھیں دُور وگاڈے۔

آپ کے تین شاگرد جو خلفا بھی تھے نامور ہوئے۔

۱۔ حضرت مولانا مفتی میاں غلام محمد [فرزند]

۲۔ حضرت مولانا حکیم غلام احمد وسیر حافظ آبادی

۳۔ حضرت مولانا مفتی غلام حسن چک بھٹی نزد جلال پور بھٹیاں

حضرت مولانا مفتی میاں غلام محمد سیال

حضرت مولانا میاں محمد موسیٰ فتح پوری کے فرزند رشید اور حقیقی جانشین تھے۔ تمام علوم ظاہری و باطنی کی تعلیم والد ماجد سے حاصل کی۔ تاہم حضرت زینت الاولیاء حضرت مولانا خواجہ زین الدین مکھڑوی سے بھی بیعت اور خلیفہ مجاز تھے۔ تمام زندگی درس و تدریس، فتویٰ نویسی اور اشاعت سلسلہ عالمہ چشتیہ نظامیہ سلیمانہ کی اشاعت میں بسر ہوئی۔ فقہی علوم پر بڑی دسترس تھی۔ آپ کی دست نویس فقہی مسائل کی کتاب جو خط نسخ میں ایک شاہکار ہے۔ یہ خطی نسخہ ہے جو میاں محمد اسلم وسیر ساکن لاہور کے پاس محفوظ ہے۔

آپ کے دستِ حق پرست پر سینکڑوں لوگ تابع ہو کر مبلغ اور واعظ بنے اور کئی غیر مسلم مشرف بہ اسلام ہو کر مسلمان ہوتے۔ آپ صاحب کشف و کرامات بھی تھے۔

آپ کا وصال ۳ صفر المظفر ۱۲۹۳ھ بمطابق ۱۷ فروری ۱۸۷۶ء میں ہوا اور والد گرامی کے ساتھ دفن کیے گئے۔ آپ کی اولاد میں تین فرزند تھے۔

۱۔ میاں ہدایت اللہ

میاں ہدایت اللہ اور ان صاحبزادگان میاں محمد الدین و میاں محمد حسن حضرت خواجہ غلام محی الدین مکھڑوی سے بیعت تھے۔ جبکہ پوتے مولانا حکیم نور محمد حضرت مولانا خواجہ احمد الدین مکھڑوی سے بیعت تھے۔

۲۔ میاں محمد عالم ۳۔ میاں محبوب عالم سے

حضرت مولانا حکیم غلام احمد حافظ آبادی:

عارف باللہ حضرت مولانا حکیم غلام احمد بن شیر محمد بن جان محمد بن فقیر اللہ قوم و سیر
راچپوت موضع سہارن خورد تحصیل وزیر آباد ضلع گوجرانوالہ میں پیدا ہوئے۔ اپنے دور کے مشہور
افاضل سے علوم دینیہ کی تحصیل کی؛ جن میں سے حضرت مولانا غلام رسول المعروف مولانا
کرامت علی نقشبندی ساکن علی پور (وزیر آباد) خلیفہ حضرت شاہ غلام علی دہلوی اور حضرت مولانا
میاں محمد موسیٰ چشتی فتح پوری خاص طور پر قابل ذکر ہیں۔

سلسلہ چشتیہ نظامیہ میں اپنے استاد حضرت مولانا محمد موسیٰ خلیفہ حضرت مولانا محمد علی
مکھڑی خلیفہ حضرت پیر پٹھان خواجہ محمد سلیمان تونسوی قدس اسرار ہم سے بیعت ہوئے اور خلافت
سے سرفراز ہوئے۔ ۵

چاروں سلاسل طریقت میں بالخصوص سلسلہ چشتیہ نظامیہ سلمانیہ میں خلافت و اجازت
خانقاہ حضرت مولانا محمد علی مکھڑی مسند نشیں حضرت زینت الاولیاء حضرت مولانا خواجہ زین الدین
مکھڑی سے بھی تھی۔ حضرت زینت الاولیاء کی صحبت میں بھی رہے۔ حضرت زینت الاولیاء کا ایک
مکتوب گرامی جو آپ کے نام لکھا گیا تھا۔ ڈاک لفافے کی عبارت کچھ یوں ہے۔

لفافہ ہذا بہ ضلع گجرانوالہ تحصیل حافظ آباد بمقام کولونارٹز بہ مطالعہ فضائل و کمالات پناہ
مولوی صاحب مولوی غلام احمد صاحب دارند۔ فقیر زین الدین از مقام مکھڑ مورخہ ۲۳ ربیع الثانی
۱۲۹۰ھ (ڈاکخانہ کی مہروں میں جون ۳۱۸۷ لکھا ہے)۔ یہ مکتوب گرامی آپ کے اخلاف میں
میاں ضمیر احمد وسیر کے پاس محفوظ ہے۔ اور اس کا عکس کتب خانہ راجہ نور محمد نظامی بھوی گاڑ تحصیل
حسن ابدال ضلع انک میں بھی موجود ہے۔ اس کی عبارت درج ذیل ہے۔

بخدمت فضائل و کمالات پناہ فواضل و بلاغت دستگاہ قدوۃ المحققین زبدہ المدققین اعنی

مولوی صاحب مولوی غلام احمد جی سلامت۔

از ایں جانب بعد تبلیغ مراسم سلام سنت خیر الکلام علیہ والہ وصحبہ الصلوٰۃ والسلام۔
 واڈ رُوے ملاقات خورسندی علامات مشہورۃ خیر باد۔ کہ احوال ایں حدودہ بفضل ایذودودقر بن حمد
 و شکر صحت و تومندی آل صاحب مدام مطلوب القلوب است،

مراسلہ مرسلہ رسید با حقیقہ پیش با بحصول در آمد یا باعث خورسندی و موجب از دیار
 دعوات گردید ہا کہ اللہ تعالیٰ آں فضائل پناہ را از اثر و اثر الناس محفوظ و مامون داشته۔ بہ مقاصد
 علیا داریں فائز گرداند۔ بحرمت النبی والہ الامجد و جیت دفع ضرر فرقتہ نجد یان و دیگر بدخواہان۔ بیخ
 صدبار "حسبی اللہ و نعم الوکیل نعم المولیٰ و نعم النصیر" روزمرہ خوانند ہا باشند کہ حق
 تعالیٰ بفضل و کرم انہارا دور و مدفع خواہد ساخت۔

و ترتیب ختم شریف ایں است۔ نہ بار دور شریف بخوانند۔ بعدہ صد و شصت بار
 لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ.. لَا مَلْجَاءَ وَلَا مَنْجَا مِنْهُ، إِلَّا إِلَيْهِ...
 خوانند ہا۔ پس از ایں سہ صد و شصت بار اَلَمْ نَشْرَحْ لَكَ خَوَانِدْ بَعْدَهَا۔ ۳۶۰ بار۔ لَا حَوْلَ وَلَا
 قُوَّةَ إِلَّا بِاللَّهِ الْعَلِيِّ الْعَظِيمِ.. لَا مَلْجَاءَ وَلَا مَنْجَا مِنْهُ، إِلَّا إِلَيْهِ... خوانند ہا۔ و باز نہ
 بار درود شریف خوانند و ثواب ایں ختم شریف بہ ارواح چشت بزرگوار چشت رضی اللہ تعالیٰ عنہم بہ
 بخشند۔ از حضرت ابواسحاق شامی تا بہ حضرت خواجہ امیر شریف کہ مع ایں ہر دو و ما بین جملہ ہشت
 اند۔ فقط

آپ نے ابتدا کچھ عرصہ موضع سہارن خود میں گزارنے کے بعد موضع کولوتار و ضلع
 حافظ آباد تشریف لے گئے اور وہاں وعظ و تبلیغ، درس و تدریس، امامت و خطابت کے ساتھ ساتھ
 ذریعہ معاش کے لیے حکمت بھی کرتے تھے۔ بہت کم لوگوں کو بیعت فرمایا کرتے۔ تفسیر، حدیث
 ، فقہ، منطق، فلسفہ اور تصوف کے بہت بڑے عالم تھے۔ صاحب تصانیف بھی تھے۔ عربی، فارسی اور
 پنجابی میں شعر بھی کہتے۔ خطاطی اور جلد بندی میں بھی مہارت حاصل تھی۔ آپ کے دست نویس
 منظومات آج بھی آپ کے اخلاف کے پاس محفوظ ہیں۔ آپ کی تصانیف درج ذیل ہیں۔

- ۱- وضع اطوار محمدی۔ مرتبہ مولانا محمد عالم آسی امرتسری، مطبوعہ لاہور، ۱۹۱۱ء
 - ۲- حلیہ شریف منظوم پنجابی، مطبوعہ
 - ۳- التعلیقات، فارسی [طب]
 - ۴- رسالہ نماز۔ منظوم ترجمہ
 - ۵- التجاء واستغاثہ۔ مطبوعہ
 - ۶- مناقب پیران پیر، منظوم فارسی
- ۱۸/ربیع الاخر ۱۲۹۹ھ، ۹/مارچ ۱۸۸۱ء میں وفات پائی۔ مزار موضع کولوتارڑ کے جنوبی

قبرستان میں ہے۔ مولانا غلام قادر شائق رسول نگری نے قطعہ تاریخ وصال لکھا۔

ای دریغ آں مولوی معنوی یوم انجیس
 ہر دم ثانی ربیع آں اہل دل در خاک خفت
 ساکن کولو غلام احمدش اسم شریف
 تازہ روئے صاف دل بودہ است بیدار ہم نہفت
 در کتابت خوشنویں در طباعت تیز فکر
 در عبادت طاق بود ہم بہ حسن خلق جفت
 واصف حق مادم پینمبراں والا گہر
 در کلام خود شعر خوش عجب درہا بہ سفت
 چوں ز سال فوت آں فیاض پر سیدم ز عقل
 عالمے، فیاض، عالم باکمالے بود گفت

۱۲۹۹ھ

قطعہ تاریخ وفات: از میاں حمید الدین دلیر

رخت بہ رب ز من سرا فانی
 پیشرو عالمان و اہل یقین
 سال وصلش خرد نمود اظہار
 سرد شد از زمن چراغ الدین

۱۲۹۹ھ ۹

حضرت مولانا مفتی غلام حسن چکی بھٹی:

حضرت مولانا مفتی غلام حسن چک بھٹی نزد جلال پور بھٹیاں کے رہنے والے تھے۔ آپ حضرت مولانا میاں موہی سیال کے شاگرد اور خلیفہ مجاز تھے۔ تمام زندگی اپنے گاؤں میں درس و تدریس میں بسر کی۔ وہاں پر ہی آپ کا مزار آج بھی مرجع خلافت ہے۔

حوالہ جات و حواشی

۱۔ مولانا عبدالنبی قریشی بھٹی گاڑ ”تذکرۃ الہوب، فارسی، قلمی، مکتب خانہ اور راجہ نور محمد نظامی بھٹی گاڑ، تحصیل حسن ابدال۔ ضلع انک

۲۔ محمد عبدالکیم شرف قادری، تذکرۃ اکابر اہلسنت، مکتبہ قادریہ، جامعہ نظامیہ، لاہور ۶، ۱۹۷۶ء، ص ۲۹۲

۳۔ قطعہ تاریخ وصال حضرت میاں محمد موہی سیال: از میاں غلام احمد ویسر

خواجہ چوں رفت جائے دیگر

گفت یک مریدے در ہجر

چراغ دین زد پوش شد

و مانده ام دائم جگر

۱۲۶۸ھ

۴۔ منیر احمد سیال۔ پیر ظاہر جمال سیال، نوریہ رضویہ پبلی کیشنز، داتا گنج بخش روڈ، لاہور، ۲۰۰۶ء

۵۔ میاں ضمیر احمد ویسر، تذکرہ شاعر جمال رسالت ”میاں غلام احمد ویسر تے اوہتاں دا خاندان، دی

رائٹ کمپوزر اینڈ پرنٹرز، حافظ آباد، ۱۳۲۳ھ، ص ۱۴۲-۱۵

۶۔ حافظ میاں حمید الدین ویسر، ذکر دائم حضوری ”حافظ میاں غلام احمد ویسر، دی رائٹ کمپوزر، حافظ

- ۷۔ پیر ظاہر جمال سیال، ص ۱۳-۱۴
- ۸۔ تذکرہ اکابر اہلسنت، جلد ۱۔ ص ۲۹۲
- ۹۔ عزیز علی شیخ، تاریخ حافظ آباد، فنکشن ہاؤس مزنگ، لاہور، طبع سوم ۲۰۱۴ء، ص ۳۰۲-۳۰۳
- محمد افضل کیلانی، تذکرہ اکابر سہ ماہیہ، جلد ۱، حافظ آباد، حافظ پرنٹرز، جلال پور کشمیاں ۲۰۱۳ء، ص ۳۶-۳۹
- میاں ضمیر احمد ویسر، گلزار حضوری ثنائی، ایوان دائم حضوری پاکستان، راگوسیدال، حافظ آباد، ۲۰۰۷ء، ص ۱۵



میں اُس حبیبِ پاک خدا کا ہوں اُمتی
جو عہد کا رسول ہے، ميثاق کا نبی!

وہ رحمتِ تمام کہ جو سوتے جاگتے
یا رَبِّ اُمتی! کہے: یا رَبِّ اُمتی!

رُوئے سخن ہے جس کا ہر انسان کی طرف
مُحَلِّ کائنات کی ملی جس کو پیہری

مصنوعی اونچ نیچ کے گس تیل نکال کر
تا مستقیم کو جو بناتا ہے مستوی

کہتا ہے بر ملا جو: اُخْتُ مَعْلَمًا!
آدم گری میں صرف ہوئی جس کی زندگی

اسلوبِ دلبری میں وہ اپنی مثال آپ
ختم اُس پہ ہوگی روشِ بندہ پروری

علامہ عبدالعزیز خالد

نقصان پیدا شد ...
مقام مطهر الشریعہ ...
دوست عزیزم ...
نقصان پیدا شد ...
حضرت مولانا حسین علی صاحب دہلوی ...
حضرت مولانا محمد رفیع صاحب ...
حضرت مولانا محمد رفیع صاحب ...
حضرت مولانا محمد رفیع صاحب ...
حضرت مولانا محمد رفیع صاحب ...

لغاتہا بفصل ترجمہ و تالیف حاصل حافظہ عالیہ میجام کو تومار
مجاہد فضائل و کمالات مولانا صاحب رضیع صاحب
حضرت مولانا محمد رفیع صاحب ...
حضرت مولانا محمد رفیع صاحب ...



حضرت مولانا زین الدین مکھڑی کے خط مبارک کا عکس

پیغامِ اقبال

علامہ ڈاکٹر محمد اقبالؒ

حال و مقام

دل زندہ و بیدار اگر ہو تو بتدریج
بندے کو عطا کرتے ہیں چشمِ نگرماں اور

احوال و مقامات پہ موقوف ہے سب کچھ
ہر لحظہ ہے سالک کا زماں اور مکاں اور

الفاظ و معانی میں تفاوت نہیں لیکن
مُؤا کی اذال اور ، مجاہد کی اذال اور

پرداز ہے دونوں کی اسی ایک فضا میں
کرگس کا جہاں اور ہے شاپیں کا جہاں اور

[بالِ جبریل]



توحید خالص

حضرت خواجہ غلام زین الدین

چھٹا لفظ عبادت ہے۔ عبادت کا معنی انتہائی عاجزی عابد کی اور انتہائی تعظیم معبود کی اور اس کی صرف ایک صورت ہے کہ کسی کو اپنا الہ (رب) سمجھ کر اتنی تعظیم کی جاوے کہ اس سے زیادہ تعظیم متصور نہ ہو سکے۔ اسی کا نام عبادت ہے اور اگر بغیر اس عقیدہ کے یعنی اس کو الہ رب نہ اعتقاد کرے اس کی تعظیم کرے جیسے ماں، باپ، استاذ، پیر۔ اس کو اطاعت اور تعظیم کہتے ہیں؛ عبادت نہیں کہتے اور یہ تعظیم شرعاً جائز ہے ممنوع نہیں؛ بلکہ حسب موقع واجب اور مستحب ہے۔ رسول اللہ صلی اللہ علیہ وسلم کے حق میں اللہ تعالیٰ ارشاد فرماتا ہے۔ وَالَّذِينَ آمَنُوا بِهِ وَعَزَّرُوهُ... الخ پس جو لوگ ایمان لائے ساتھ رسول اللہ صلی اللہ علیہ وسلم کے اور تعظیم کی انھوں نے رسول اللہ صلی اللہ علیہ وسلم کی وہ لوگ فلاح پانے والے ہیں اور فرماتا ہے۔ وَمَنْ يُعْظِمِ شَعَائِرَ اللَّهِ فَإِنَّهَا مِنْ تَقْوَى الْقُلُوبِ. یعنی جنھوں نے اللہ کی نشانیوں کی تعظیم کی؛ پس یہ تعظیم ان لوگوں کے اعمال سے ہے جن کے دلوں میں تقویٰ ہے۔ صاحب تفسیر روح البیان فرماتے ہیں کہ جن چیزوں کو دینی عظمت حاصل ہو وہ شعائر اللہ ہیں۔ ان کی تعظیم کرنا ضروری ہے۔ جیسے بعض مینے، بعض دن، بعض مقامات، بعض اوقات۔ اسی لیے صفا مرہ، کعبہ معظمہ، رمضان شریف، شب قدر کی تعظیم کی جاتی ہے۔ یہ فرق ہے عبادت اور تعظیم میں۔ خلاصہ یہ ہے کہ مدار قصد اور نیت پر ہے۔ اگر کسی کو معبود رب سمجھ کر تعظیم کرتا ہے تو اس کو عبادت کہتے ہیں اور اگر کسی کو دینی عظمت والا سمجھ کر تعظیم کرتا ہے تو اس کو عبادت نہیں کہتے؛ تعظیم و اطاعت کہتے ہیں۔ اگرچہ کیفیت فعل یکساں ہی کیوں نہ ہو۔ صرف قصد اور نیت سے فعل کی صفت اور حکم بدل جاتا ہے۔

دیکھو سجدہ ایک فعل ہے جس کی کیفیت یہ ہے کہ ہفت اندام زمین پر ٹک جاویں۔ خصوصاً ماتھا کارکھنا زیادہ ضروری اور لازم ہے اور یہ سجدہ اُمم سابقہ میں غیر اللہ کو جائز بلکہ واجب

و ما مور بہ تھا۔ جیسے ملائکہ کا سجدہ آدم علیہ السلام کو۔ یوسف علیہ السلام کے والدین اور بھائیوں کا سجدہ یوسف علیہ السلام کو؛ اور بہ امر ظاہر ہے کہ یہ سجدہ عبادت نہیں تھا کیونکہ عبادت غیر اللہ کی شرک ہے اور شرک سب ادیان میں حرام و ممنوع ہے تو ثابت ہوا کہ یہ سجدہ تعظیم تھا۔ اس لیے کہ سجدہ کرنے والوں کی یہ نیت نہیں تھی کہ یہ مسجود ہمارا رب ہے بلکہ یہ تھی کہ اس کو دینی عظمت حاصل ہے اگر کسی ساجد کی یہ نیت ہو کہ یہ میرا رب ہے تو سجدہ عبادت کا ہو جاتا ہے۔ صرف نیت سے سجدہ کی صفت بدل جاتی ہے اور حکم بھی بدل جاتا ہے کہ سجدہ عبادت ہر وقت ہر مذہب میں ناجائز، حرام، شرک ہے اور سجدہ تعظیم ادیان سابقہ میں جائز تھا۔ شرع محمدی ﷺ میں ممنوع ہے؛ لیکن اس اُمت محمدیہ میں اگر کوئی شخص کسی قابل تعظیم ہستی کو سجدہ تعظیم کرے تو گنہگار ہوگا۔ کافر مشرک نہ ہوگا۔ اب متبعین خوارج کی کمال جسارت و شوح چشمی ملاحظہ ہو کہ کسی ولی اللہ کے ہاتھ پاؤں اور کسی بزرگ کی قبر کو بوسہ دینے والے پر شرک کا فتویٰ جاری کر دیتے ہیں۔ حالانکہ بوسہ اور سجدہ کی کیفیت میں فرق ظاہر ہے۔

علاوہ اس کے سلف صالحین نے بوسہ قبر کے جواز پر تصریح کی ہے علامہ بدر الدین عینی رحمۃ اللہ علیہ شرح صحیح بخاری میں باب مَا أَذْكَرَ فَمَى الْحَجَرِ الْأَسْوَدِ میں وہ حدیث جو امیر المؤمنین عمر رضی اللہ تعالیٰ عنہ کے حج پر تشریف لانے اور حجر اسود کے بوسہ کے متعلق ہے۔ اس کی شرح کر کے آگے فرماتے ہیں کہ کہا ہمارے شیخ زین الدین رحمۃ اللہ علیہ نے کہ متبرک مقامات کا بوسہ دینا متبرک کے ارادہ پر بہت اچھا فعل ہے بہ اعتبار ارادہ اور قصد کے۔

حضرت ابو ہریرہ رضی اللہ تعالیٰ عنہ نے حضرت حسن رضی اللہ تعالیٰ عنہ کو عرض کیا کہ وہ اپنی نواف جس پر حضرت رسول اکرم صلی اللہ علیہ وسلم نے بوسہ دیا ظاہر فرمادیں۔ امام حسنؓ نے اپنا کپڑا اٹھایا۔ ابو ہریرہؓ نے وہاں بوسہ دیا اور ثابت رضی اللہ تعالیٰ عنہ حضرت انس رضی اللہ تعالیٰ عنہ کے ہاتھ مبارک کو بغیر بوسہ دینے کے نہیں چھوڑتے تھے اور فرماتے تھے کہ یہ وہ ہاتھ ہے جو رسول اللہ صلی اللہ علیہ وسلم کے ہاتھ مبارک سے مس ہوا ہے اور شیخ زین الدین نے کہا کہ مجھے حافظ

ابوسعید ابن العطاءؓ نے خبر دی ہے کہ میں نے امام احمد بن حنبل رضی اللہ تعالیٰ عنہ کی [کے] کلام میں دیکھا ہے کہ ان سے حضرت رسول اکرم صلی اللہ علیہ وسلم کی قبر شریف کے بوسہ کے متعلق پوچھا گیا۔ امام نے فرمایا کہ جائز ہے۔

علامہ طبریؒ فرماتے ہیں کہ حجر اسود کے بوسہ کے جواز اور ارکان کعبہ کے بوسہ کے جواز سے یہ مسئلہ نکالا جاسکتا ہے کہ جس چیز کے بوسہ میں مقصود اللہ تعالیٰ کی تعظیم ہو اس کا بوسہ دینا جائز ہے کیونکہ اگرچہ اس کے کرنے پر کوئی حدیث وارد نہیں ہوئی؛ لیکن اس کے منع پر اور کراہت پر بھی کوئی حدیث وارد نہیں ہے اور امام ابو عبد اللہ محمد ابن حنیف فرماتے ہیں کہ بعض علما کو میں نے دیکھا کہ جب قرآن شریف کو دیکھتے تھے بوسہ دیتے تھے۔ حدیث شریف کی کتاب کو دیکھتے تھے بوسہ دیتے تھے۔ نیک بندگان خدا کی قبور کو دیکھتے تھے بوسہ دیتے تھے۔ اس بوسہ سے مقصود اللہ تعالیٰ کی تعظیم ہے۔ یہ سب معنی کی عبارت ہے۔ یہ ہیں اقوال سلف صالحین کے۔ تو ان متبعین خوارج کے عقیدہ کے مطابق یہ سب سلف صالحین کی پیروی کرنے والے اور جائز سمجھنے والے مشرک ہوئے۔
نحوذ باللہ من ہذا الہفوات۔

اب ان دشمنان اولیاء اللہ کا ایک مسئلہ ضروری ذکر کرنا ہے۔ چونکہ ان کا اصل مقصد مخلوقات کو صراطِ مستقیم اولیاء اللہ کے راستہ سے ہٹانا ہے اس لیے یہ تقریر کرتے ہیں کہ مان لیا کہ اولیاء اللہ نیک بندے، اللہ کے مقرب بندے سب کچھ تھے۔ لیکن ان کے مزارات پر جانے سے جانے والے کو کوئی فائدہ نہیں پہنچ سکتا۔ ان کے اعمال صالحہ کا فائدہ انھیں کو ہے۔ دوسرے کو اس سے کیا فائدہ۔ کیونکہ اللہ تعالیٰ فرماتا ہے۔

وَأَنْ لَّيْسَ لِلْإِنْسَانِ إِلَّا مَا سَعَى... یعنی نہیں ہے انسان کے لیے مگر وہ جو اس نے خود کمایا۔ اب اس بزرگ کی کمائی سے زائر کو کیا حاصل سکتا ہے یا اس زائر کے ایصالِ ثواب سے صاحبِ مزار کو کیا فائدہ پہنچ سکتا ہے۔ لہذا مزارات اولیاء اللہ پر جانا بے سود ہے۔

جاننا چاہیے کہ اہل سنت والجماعت کا عقیدہ یہ ہے کہ اموات کے لیے جس طرح

ایصالِ ثواب کیا جاوے ان کو اس سے نفع ہوتا ہے اور فرقہ معترکہ جن کو بارگاہ رسالت سے مجوس ہندہ الامۃ کا خطاب ملا ہوا ہے۔ اس کے منکر ہیں اور وہ اس آیت کریمہ کو اپنے دلائل میں ذکر کر کے نفعی ایصالِ ثواب [کی] سن دلاتے ہیں لیکن یہ آیت کریمہ ان کے مدعائے باطل کی ہرگز دلیل نہیں ہو سکتی اور نہ اس آیت کریمہ کا یہ مفاد ہے کہ انسان کو آباؤ اجداد کی صلاح سے کوئی نفع نہیں پہنچ سکتا۔ یا اموات کو زندوں کے ایصالِ ثواب سے کوئی نفع نہیں پہنچتا۔ کیونکہ اگر آیت کریمہ کا یہ مفاد ہو تو آیات قرآنیہ میں تعارض پیدا ہو جاتا ہے۔ اللہ تعالیٰ فرماتا ہے۔ والسیدین امنوا و اتبعتم ذریعتهم بایمان الحقنا بهم ذریعتهم وما التہم من عملہم من شئیء کل امری بما کسب رہینہ

ترجمہ: یعنی وہ لوگ جو ایمان کامل لائے اور ان کی اولاد نے ایمان کے ساتھ ان کی متابعت کی راہ اختیار کی۔ ہم ان کی اولاد کو ان سے ملا دیں گے۔ یعنی آباء والے درجات سے ان کی اولاد کو بھی فائز کر دیں گے اور ان مومنین کا ملین کے عمل سے کوئی چیز کم نہیں کریں گے یعنی یہ صورت نہیں کہ ان کے آباء کے ثواب سے کوئی چیز کم کریں گے بلکہ ان کو پورا ثواب ملے گا اور اتنا ہی ثواب ان کی اولاد کو عطاء کیا جاوے گا۔

ہر مرد اپنے کسب کے ساتھ ثابت ہے۔ یعنی مرد کا عمل اس سے جدا نہیں ہوتا۔ لہذا اس کے ثواب میں کوئی کمی نہیں کی جاتی بلکہ محض تفضیلاً وہی ثواب اور درجات ان کی اولاد مومنین کو عطا کر دیئے جاتے ہیں۔ ذالک فضل اللہ یؤتیہ من یشاء واللہ ذو الفضل العظیم۔ دوسری آیت واما السجدار فكان لغلامین یتیمین فی المدینۃ وکان تحتہ کنز لہما وکان ابوہما صالحا۔

ترجمہ: بہر حال دیوار دو یتیم بچوں کی تھی اس شہر میں اور اس دیوار کے نیچے ان کا خزانہ تھا اور ان کا باپ نیک بندہ تھا۔ یعنی وہ دیوار جس کو خضر علیہ السلام نے گرنے سے بچایا اور اس کو

درست کر دیا تھا، اس کی حکمت خضر علیہ السلام نے موسیٰ علیہ السلام کو یہ بیان کی؛ کہ یہ دیوار دو تہیم بچوں کی ملکیت تھی اور اس کے نیچے ان کا خزانہ رکھا ہوا تھا اور ان کا باپ مرد صالح تھا تو اللہ تعالیٰ کی مراد یہ تھی کہ دیوار گرنے سے محفوظ رہے تاکہ ان تہیموں کا خزانہ ضائع نہ ہو جاوے۔

تو ان آیات شریفہ کا صراحتہ مفاد یہ ہے کہ دنیا و آخرت میں آباء کی صلاح سے اولاد مشفع ہوتی ہے۔ پہلی آیت شریفہ میں نفع آخرت ہے اور دوسری میں نفع دنیا ہے اور آیت کریمہ الملئکة یسبحون بحمد ربهم ویستغفرون لمن فی الارض ..

ترجمہ: اور فرشتے اللہ تعالیٰ کی تسبیح و تحمید کرتے ہیں اور زمین والوں کے لیے اللہ جل شانہ سے مغفرت طلب کرتے ہیں۔ اس آیت کریمہ کا مفاد یہ ہے کہ ملائکہ کے استغفار سے اہل زمین کو نفع پہنچتا ہے اور یہ نفع بغیر ان کی کمائی اور عمل کے ہے اور فرماتا ہے۔

والذین جاؤا من بعدہم یقولون ربنا اغفر لنا ولاخواننا الذین سبقونا

بالایمان ..

ترجمہ: وہ لوگ جو مہاجرین و انصار کے بعد آئے؛ یہ دعا کرتے ہیں کہ اے ہمارے رب! ہمیں بخش دے اور ہمارے ان بھائیوں کو جو ہم سے پہلے ایمان لائے ہیں۔

تو اگر ان کی دعائے مغفرت سے ان کو نفع نہ پہنچتا تو مقام مدح میں اللہ تعالیٰ ان کا یہ قول ذکر نہ فرماتا۔ خلاصہ یہ ہے کہ ان آیات قرآنیہ کا صراحتہ مفاد یہ ہے کہ انسان کو دوسرے کے عمل سے نفع پہنچتا ہے اب اس آیت کریمہ وان الیس للانسان الا ما سعی کا مفاد جس طرح مفسرین محققین نے اس کو بیان کیا ہے یہ ہے کہ چونکہ صلاح [صالح] آباء سے اولاد کو نفع یا طلب مغفرت احیا سے اموات کو نفع مشروط بالایمان ہے یعنی مومن کو صلاح [صالح] آباء سے بھی نفع پہنچتا ہے اور ایصال ثواب طلب مغفرت سے بھی نفع پہنچتا ہے۔ کافر کو ان چیزوں سے کوئی نفع نہیں ہے۔ تو مدار اس نفع کا ایمان ہے جو کہ اس کا اپنا عمل ہے۔

اس لیے رب تعالیٰ فرماتا ہے کہ انسان کو بغیر اپنے کسب و سعی کے کوئی چیز نفع نہیں دیتی

تو وہ مسلمان جس نے اللہ تعالیٰ اور رسول اللہ صلی اللہ علیہ وسلم کے ساتھ صحیح ایمان لایا۔ یہ ایمان اس کا عمل ہے جس کی وجہ سے وہ اپنے اور غیر کے اعمال سے نفع اٹھا سکتا ہے اور کافر جو کہ اس عمل سے محروم ہے۔ اس کو نہ اپنے اعمال سے کوئی فائدہ نہ غیر کے اعمال سے کوئی فائدہ پہنچ سکتا ہے۔ اس نے جب ایمان کو جو سب اعمال کا اصل ہے، ترک کر دیا تو اس نے کچھ بھی نہ کمایا۔ اس کی سب سب ممانعات و باطل ہے۔ جیسا کہ رب تعالیٰ کفار کے حق میں فرماتا ہے۔ وقد منا الی ما عملو من عمل فجعلنہ ہنیا منشورا۔

ترجمہ: یعنی قیامت کے دن ہم ان کفار کے اعمال خیر کی طرف ارادہ کریں گے۔ ایسا کر دیں گے جیسے وہ غبار جو کہ مکان کے اندر شعاع دھوپ سے نظر آتی ہے۔ درحقیقت کوئی چیز نہیں ہوتی۔

علاوہ اس کے اولیاء اللہ کی خدمت میں حاضر ہونا یا ان کے مزارات مقدسہ پر حاضر ہونے کا یہ ظاہر فائدہ ہے کہ اللہ تعالیٰ فرماتا ہے ہم قوم لایسقی جلسہم۔

جیسا کہ حدیث شریف میں وارد ہے۔ یعنی وہ قوم ہے کہ ان کا ہم نشین ہم صحبت بد بخت نہیں ہو سکتا یعنی اللہ تعالیٰ جب نظر رحمت اس قوم پر بہ سبب ان کے اعمال صالحہ کے فرماتا ہے تو جو شخص ان کی صحبت میں ہوتا ہے وہ بھی اس رحمت سے فیض یاب ہو جاتا ہے۔

وما تو فیقی الا باللہ واللہ الموفق للحق وهو یهدی الی سواء السبیل۔



اسی سال ماہ جمادی الاولیٰ کی سترہویں تاریخ پیر کو قدم بوسی کی دولت ہاتھ آئی۔ حسد کا ذکر آیا۔ ارشاد ہوا کہ پیغمبر علیہ السلام نے دعا فرمائی ہے۔ کہ اَللّٰهُمَّ اجْعَلْنِیْ مَحْسُوْداً وَّلَا تَجْعَلْنِیْ حَا سِدًا۔ اے اللہ مجھے محسود (جس سے حسد کیا جائے) بنا، حاسد (حسد کرنے والا) نہ بنا۔ اس موقع پر فرمایا کہ حسد ہوتا ہے اور غبطہ (رنک) ہوتا ہے، حسد تو یہ ہے کہ کوئی کسی کے پاس نعمت دیکھے اور اس نعمت کا زوال چاہے یہ حسد ہے البتہ غبطہ یہ ہے کہ کوئی کسی کی نعمت دیکھے اور خود اپنے لیے بھی ایسی نعمت چاہے۔ یہ غبطہ ہے۔ پس حسد حرام ہے اور غبطہ (حرام) نہیں ہے۔ [فوائد القواد]

وَمَا الْحَيَاةُ الدُّنْيَا إِلَّا مَتَاعُ الْغُرُورِ

علامہ بدیع الزمان نورسئی

(درس عبرت اور غفلت کے سر پر ایک زور دار طمانچہ)

اے میرے غفلت میں ڈوبے ہوئے من!

تجھے یہ دنیاوی زندگی بڑی میٹھی اور لذیذ لگتی ہے اس لیے تو دنیا کا طلب گار رہتا ہے اور آخرت کو یکسر بھلائے بیٹھا ہے..... تجھے یہ معلوم ہے کہ تو کس کے ساتھ مشابہت رکھتا ہے؟ تو شتر مرغ کے ساتھ مشابہت رکھتا ہے۔۔۔ جی ہاں، وہ شتر مرغ جو شکاری کو دیکھتا ہے تو اڑ نہ سکتے کی وجہ سے ریت میں سر چھپا لیتا ہے اور سمجھتا ہے کہ شکاری اب اسے دیکھ نہیں پا رہا ہے، جبکہ اس کا باقی بھاری بھر کم جسم ریت سے باہر ہوتا ہے، اب شکاری تو اسے دیکھ رہا ہوتا ہے لیکن اس نے چونکہ اپنی پٹلیں ریت کے اندر بند کی ہوتی ہیں اس لیے یہ شکاری کو نہیں دیکھ رہا ہوتا ہے۔

اے میرے من! اس مثال میں غور کرو اور دیکھو کہ تمام تر نظر کو اس دنیا میں منحصر کر لینے سے کس طرح میٹھی لذت ایک کڑوے اور المناک رنج و غم میں تبدیل ہو جاتی ہے!۔۔۔

فرض کرو کہ اس گاؤں (بارالا) میں دو آدمی رہتے ہیں، ان میں سے ایک تو وہ ہے جس کے ننانوے فیصدہ 99% دوست احباب استنبول جا چکے ہیں اور وہاں بہترین پر تعیش زندگی گزار رہے ہیں، اور پیچھے صرف ایک ہی آدمی رہ گیا ہے اور وہ بھی جانے کے لیے ہمہ وقت پر تول رہا ہے، اور انتہائی اشتیاق سے اپنے ان دوستوں سے ملنے کے بارے میں سوچتا رہتا ہے۔ اسے کسی بھی وقت کہہ دیا جائے کہ: ”چلو ادھر چلتے ہیں“ تو وہ جھٹ شاداں و فرحاں چل پڑے گا۔

دوسرا آدمی جو ہے اس کے دوست احباب میں سے بھی ننانوے فیصدہ 99% چل بے ہیں

لیکن اس کا خیال یہ ہے کہ ان میں سے کچھ تو فنا ہو گئے ہیں اور کچھ نامعلوم جگہوں پر رہائش پذیر ہو گئے ہیں، مطلب یہ ہے کہ اس کے حساب سے وہ ہلاک ہو گئے اور ادھر ادھر کھرم گئے ہیں۔ یہ آدمی ایک جان لیوا مرض میں مبتلا ہے، کسی ایسے دوست کا متلاشی ہے جو اس کی تنہائی کا ساتھی بنے اور اس کے لیے تسلی اور دلا سے کا سامان کرے، جو ان سب کا بدل ثابت ہو سکے اور جس کے ذریعے وہ اپنے اس دردناک فراق کے زخم پر مرہم رکھ سکے، چاہے وہ سیر و سیاحت پر آیا ہو ایک مسافر ہی کیوں نہ ہو۔

اے میرے من!

تیرے تمام پیارے اور محبوب۔ اور ان میں سرفہرست اللہ کے حبیب صلی اللہ علیہ وسلم ہیں۔ اس وقت اُس دنیا میں ہیں جو قبر کی دوسری جانب ہے، اور ایک۔ دو جو رہ گئے ہیں وہ بھی کوچ کرنے کے لیے تیار ہیں۔ اس لیے موت کے ڈر اور قبر کے خوف سے اپنا منہ دوسری طرف نہ پھیرنا، بلکہ قبر کی طرف غور سے دیکھو اور پوری شہامت اور بہادری سے اس کے گڑھے پر نظر کرو اور اس کے مطالبے کو غور سے سنو، اس کی آنکھوں میں جھانک کر مردانگی سے مسکراؤ اور دیکھو کہ وہ کیا چاہتی ہے؟ اور خبردار، غفلت کا شکار ہو کر اس دوسرے آدمی کی طرح نہ ہو جانا!

اے میرے من!

یہ کبھی نہ کہنا کہ: زمانہ بدل چکا ہے اور وقت اور طرح کا آ گیا ہے، اور لوگ دنیاوی زندگی کی دلدل میں از سر تا پا ڈوب چکے ہیں اور اس کی صورت پر فریفتہ ہو چکے ہیں۔۔۔ یعنی سب لوگ کفرِ معاش میں مدہوش ہیں؛ کیونکہ موت نہیں بدلتی ہے، اور ہجر و فراق کبھی قرب و وصال کا روپ نہیں دھارتا، اس لیے وہ بھی بدلتا نہیں۔ اور یہ کہ ہجر انسانی اور فقرِ بشری بھی تبدیل نہیں ہوتا بلکہ روز بروز

بڑھتا رہتا ہے۔ اور یہ کہ انسانی سفر منقطع نہیں ہوتا ہے بلکہ جاری و ساری رہتا ہے۔ پھر یہ بھی مت کہو کہ: ”میں بھی دوسروں جیسا ہی ہوں“ کیونکہ لوگوں میں سے کوئی بھی تمہارے ساتھ قبر کی دہلیز سے آگے نہیں جائے گا۔۔۔

اگر تم اس بات سے حوصلہ اور تسلی کی جستجو میں ہو کہ مصیبت کے وقت لوگ تمہارا ساتھ دیتے اور تمہارے شریکِ غم ہوتے ہیں، تو اس چیز کی بھی قبر کی دوسری طرف مطلق کوئی حقیقت یا اساس نہیں ہے۔ اور خود کو ہرگز آزاد اور بے لگام بھی نہ سمجھ بیٹھنا؛ کیونکہ تم جب دنیا کے اس مہمان خانے کو حکمت بھری اور گہری نظر سے دیکھو گے تو۔۔۔ یہاں کوئی بھی چیز تمہیں غیر منظم، بے ترتیب اور بلا مقصد نظر نہیں آئے گی۔ تو جب یہ پوری کائنات انتہائی گہرے نظم و ضبط کے ساتھ چل رہی ہے تو پھر تم اکیلے بغیر نظم و ضبط اور بلا غرض و غایت کے کیسے ہو سکتے ہو؟ حتیٰ کہ کائنات میں برپا ہونے والے یہ حوادث و واقعات جو کہ زلزلوں سے مشابہت رکھتے ہیں، یہ اتفاقی کھیل نہیں ہیں۔

مثال کے طور پر تم دیکھتے ہو کہ زمین کو انواع و اقسام کی انتہائی خوبصورت نباتات و حیوانات کے ساتھ آراستہ و پیراستہ کر کے منقش جوڑے اوپر تلے پہنا دیے گئے ہیں۔ جن کی ساخت پر داخت انتہائی نظم و ضبط اور ماہرانہ طریقے سے ہوئی ہے جن کی وجہ سے زمین از سر تا قدم ہزار ہا حکمتوں سے مزین اور ہزار ہا مقاصد کے لیے دلہن کی طرح تیار ہو گئی ہے؛ اور تم جانتے ہو کہ زمین اپنی اس حالت میں انتہائی بلند اغراض و مقاصد کے سلسلے میں بہ کمال انتظام رواں دواں ہے اور اپنی اس سج دھج اور بناؤ سنگھار کی سرخوشی و سرمستی میں ایسے جھوم اٹھتی ہے جیسے سلسلہ مولویہ کے مجذوب درویش کیف و سرور کی حالت میں اپنے رقص میں جھومتے ہیں۔ (۱) پس بات دراصل یہ ہے کہ زمین کو نبی آدم کی اور خاص کراہل ایمان کی۔ بعض غفلت بھری عادات و اطوار پسند نہیں آتی

ہیں تو وہ گویا کہ ان کے معنوی بوجھ سے اپنے کندھے جھکتی اور بوجھ اتارتی ہے تو زلزلہ ہوتا ہے۔ اور بات جب ایسے ہی ہے تو پھر اس کے بارے میں یہ گمان رکھنا کیونکر جائز ہے کہ زلزلے جیسے زندگی سے بھرپور موت سے مخلوط یہ حادثے بغیر کسی ارادے اور غرض و غایت کے ظہور میں آجائیں؟ (۲)

جیسے کہ ایک ملحد اور لادین لکھاری نے لکھا ہے۔ اس کا خیال ہے کہ یہ زلزلہ وغیرہ ایک اتفاقی چیز ہوتی ہے، یقیناً اس کا یہ خیال بہت بڑی غلط فہمی، ایک فاش غلطی اور بدترین ظلم ہے؛ کیونکہ اس نے اپنے ان خیالات کا اظہار کر کے زلزلہ متاثرین کے ہر قسم کے جانی اور مالی نقصان کو ہبائے منثوراً بنا کر انہیں المناک ناامیدی کے گڑھے میں دھکیل دیا ہے۔ حالانکہ ایسے حوادث ہمیشہ اہل ایمان کے اموال کو ذخیرہ بناتے ہیں اور انہیں۔ اُس حکیم الرَّحِيمِ کے حکم کے مطابق۔ ان کے لیے صدقہ بنا دیتے ہیں، اور یہ کفرانِ نعمت سے جنم لینے والے گناہوں کا کفارہ بنتے ہیں۔ وہ دن عنقریب آنے والا ہے جس دن یہ مسخر اور تابع فرمان زمین دیکھے گی کہ اس کا چہرہ انسانی اعمال کے شرک اور کفرانِ نعمت کے گدے لے تیل کی وجہ سے بد صورت اور بد نما ہو چکا ہے، تب اس خالقِ الحکیم کے امر سے ایک بہت بڑے زلزلے سے وہ اپنا یہ چہرہ پونچھ کر صاف کرے گی اور اہل شرک کو۔ اللہ کے حکم سے۔ جہنم میں گرا کر اور اہل شکر کو ”آؤ جنت میں تشریف لاؤ“ کی آواز دے کر اپنا یہ چہرہ پاک کر لے گی۔





حضرت خواجہ مولانا محمد احمد الدین مکہ مدنی چشتی کے ۳۹ ویں عرس مبارک کی محفل پاک میں

ساجزادہ سعید مقاص صاحب، حضرت ساجزادہ علی الدین صاحب، حضرت مولانا سراج الدین محمد ناصر صاحب، جادو تین حضرت مولانا محمد فتح الدین چشتی مکہ مدنی، حضرت مولانا محمد خرف الدین صاحب، ساجزادہ ذاکر محمد عابد اللہ صاحب تھریفرا ہیں۔



کی سوانح حیات مبارکہ کی کتب ہمارے پاس



PDF فائل میں دستیاب ہیں

جس بھائی کو چاہیے وہ ہمارے واٹس ایپ پر مفت حاصل کر سکتا ہے

مزید معلومات کیلئے ہمارے YouTube
یوٹیوب چینل کو سبسکرائب کریں
Sulemania Chishtia Library

اس کے علاوہ دیگر تونسوی خواجگان کی سیرت
پر کتب اور اسلامی کتب بھی طلب کر سکتے ہیں۔

+92 332 1717717 خلیفہ مدنی تونسوی

الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ

پرائمری اور مڈل امتحان دینے
والے طلباء کیلئے داخلے جاری ہیں

جامعہ مولانا احمد تونسوی

عصری تعلیم

درس نظامی

حفظ القرآن مع التمجید



0318-6384966

0348-7019706

مہتمم غلام عباس چشتی

خود قیبرستان قلٹریشن پلانٹ منگرووٹھ روڈ
تونسہ شریف





خانقاه معلىٰ ابدال زمان حضرت خواجہ ابو احمد ابدال چشتی، چشت شریف (ہرات، افغانستان)